

ሰይጣን ሲጋላጥ

በጣም፡ ከጋራወካቸው፡ ወገኖቻቸው፡-

J/C. በድኩና፡ ክስማላ፡

የፊት፡ ጸጋ፡ ይጠዛቸዋል!

"ሰይጣን፡ ኢጋላጥ" የተባለው፡ መጽሐፍቸው፡

ከመጀመሪያው፡ ፍጹም፡ ተከታታይ፡ ድም፡ ነው፡

እንዲያውቁት፡ ከጥንታዊነታቸው፡ በተነሳሽ፡

ደህረ፡ ሃሳብ፡

በጣም፡ እንደወካቸው፡ ሆኖ፡ የገርግታል፡

ለጸና፡ ጽዕወን፡

Seyf-tuleale

04/25/03

ሰይጣን ሲጋለጥ

© ኅዳር 1995 በሰይፉ ክበደ

የደራሲው መብት በሕግ የተጠበቀ ነው
ዩናይትድ ስቴትስ ኦፍ አሜሪካ

EXPOSING THE DECIEPT OF SATAN

© 2002 By Seifu Kebede

All Right Reserved

United States Of America

የመጽሐፍ ቅዱስ ጥቅሶች የተወሰዱት ከታች ከተመለከቱት
የአማርኛ ትርጉሞች ነው

All Scripture quotations are from the Bible

In Amharic © United Bible Societies 1962

AND

In Amharic © International Bible Society 2001

ሰይጣን ሲጋለጥ

በጨለማው አሠራር ላይ
መንፈሳዊ ፍልሚያ እና ድል

በሰይፉ ክበደ

DIVINE POWER EVANGELISTIC MINISTRIES

20883 PARISH PL.

RIVERSIDE, CA 92508

TEL. (909) 697-4023

FAX (909) 653-6957

E-Mail: seifudpower@aol.com

ማስገንዘቢያ

ይህን መጽሐፍ ስታነቡ እንዳንድ ቃላቶች፣ ማሕጸራታት ስምና ምልክቶችን መረዳት እንድትችሉ ይረዳል ብዬ በማሰብ ከዚህ በታች መግለጫ ሰጥቻለሁ።

1. ሐዋ.፡- የሐዋርያት ሥራ
2. ኤሎሂም፡- የፍጥረት ሁሉ አድራጊ ባለቤትና ተቆጣጣሪ የሆነው አምላካችን የሚጠራበት የመፍጠር ስሙ።
3. አ.መ.ት፡- አዲሱ መደበኛ ትርጉም (መጽሐፍ ቅዱስ)
4. ቀ. ተ.፡- ቀጥለህ ተመልከት (ሌሎችም ጥቅሶች መፍራቸውን ያሳያል)
5. () ፡- በእነዚህ ምልክቶች ውስጥ የጠቀሰኳቸው ጥቅሶች በሙሉ ወይም በከፊል ተጽፈዋል።
6. / /፡- በዚህ ምልክት ውስጥ ያሉት ምዕራፍና ቁጥር ብቻ ተጽፏል
7. ቤተ ሰይጣን፡- በምዕራቡ ዓለም የሰይጣን ቤተ ክርስቲያን (Church of Satan) የሚባል ሲሆን ለእርኩስ የተቀደሰ ስም መስጠት አይገባም በማለት ሰይጣን የሚመለከበትን መሰብሰቢያ “ቤተ ሰይጣን” (House of Satan) ብዬዋለሁ።
8. ኒው ኤጅ ሙቭሜንት፡- የአዲሱ ትውልድ ንቅናቄ ማለት ሲሆን በሃይማኖት ካባ ተላብሶ የሃሰተኛው ክርስቶስ መገለጥ መንገድ ጠራጊ ድርጅት ነው።
9. መሃከለኛ ዘመን፡- በአውሮፓ ከጨለማው ዘመን እስከ ሥልጣኔ ዘመን ያለውን የሚያካትት ነው። ይህም ከ1100 - 1500 ያለውን ጊዜ ያጠቃልላል።
10. ናምሩዳውያን፡- እጅግ ክፉና የሰይጣን አሳብ አራማጅ የነበረውን ኃያል ሰው የናምሩድን ፍልስፍና የሚከተሉ መጠሪያ እንዲሆን የሰጠሁት ስያሜ ነው። ናምሩዳውያን እግዚአብሔር የለሾች ሲሆኑ ራሳቸው አምላክ ተብለው መመለከን የሚያስተጋቡ ናቸው።

“ሰይጣን ሲጋለጥ?”

ለክርስቶስ ቤተ ክርስቲያን ማኅበረ ምእመናን
እንዲሁም
በጨካኙ በሰይጣን እሥራት ውስጥ ለወደቁ
መፍትሄ ፈላጊዎች ሁሉ
አበረክታለሁ

በዩናይትድ ስቴትስ አፍ አሜሪካ ታተመ
Printed In United States Of America

ምስጋና

ከሁሉም በላይ አምላኬና አዳኝ የሆነውን ጌታ ኢየሱስ ክርስቶስን ስላወረሰኝ የዘላለም ሕይወት እጅግ አድርጌ አመሰግንዋለሁ። ይህ መጽሐፍ ተዘጋጅቶ ለእትመት እንዲበቃ ለረዳኝ ብዙ ድልና ጥበቃ በማድረግ መከናወንን ለሰጠኝ አምላክ ምስጋናዬ የላቀ ነው።

ይህ መጽሐፍ የአንድ ግለሰብ የሥራ ውጤት ብቻ ሳይሆን ብዙ ወገኖች በያቅጣጫው አብረውኝ የተሰለፉበት በመሆኑ ለእትመት ሊደርስ በቅቷል። በተለይም በወሰደው ረጅም ጊዜና በጠየቀው መንፈሳዊ ተጋድሎ በሃሳብ፣ በጸምና ጸሎት ከአጠገቤ ሳትለይ የረዳችኝን ውድ ባለቤቴ ጽጌወንጌል ተክለአብን በጣም አመሰግናታለሁ።

የመጀመሪያውን ረቂቅ በኮምፕዩተር በመጻፍ የረዳኝን መላኩ ይገዙ፣ ሂሩት መስፍን እንዲሁም ዓለምፀሐይ በላይን በጣም አመሰግናችዋለሁ። የመጽሐፉን ሽፋን በመሥራትና ጽሑፉን ፎርማት በማድረግ ከፍተኛ አስተዋጽኦ ያደረገልኝን ፓስተር መስፍን ማሞን በጣም አድርጌ አመሰግንዋለሁ።

መጽሐፉ ለእትመት ከመቅረቡ በፊት ወርቃማ ጊዜያቸውን በመሰዋት የሥነ መለኮት ይዘቱ፣ የቃላት አገባብና የጽሑፍ ውበቱ ደረጃ የጠበቀ እንዲሆን አንብበው ጠቃሚ ምክርና አሳብ የሰጡኝን ፓስተር ሙሉጌታ አባተ፣ ዶ/ር ንዋይ አርጋውንና ፓስተር እንደሻው ከልክሌን በጣም አመሰግናችዋለሁ።

ይህን መጽሐፍ ለማሳተም በጠየቀው ወጪ ከፍተኛ አስተዋጽኦ ያደረገችልኝን ዓለም ቦይከን ዘርአይን በጣም አድርጌ አመሰግናታለሁ። የሁሉንም ስም መጥቀስ ባይቻልም በጸሎትና በምክር ያበረታቱኝን ወገኖች ሁሉ እግዚአብሔር ይባርካችሁ እላለሁ።

መግቢያ

ምዕራፍ 1. ሰይጣን ማን ነው?.....	1
1.1 ታሪካዊ አመጣጡ	2
1.2 የመጀሪያው ኃጢአተኛ.....	7
1.3 ሥልጣን በትግል.....	8
1.4 የመጀመሪያው ስደተኛ.....	12
1.5 አምባ ገንገል ገዢ.....	13
1.6 ለፍርድ የተዘጋጀ ፍጡር	18
ምዕራፍ 2. የሰይጣን መጠሪያ ስሞች.....	21
ምዕራፍ 3. አጋንንትና በአጋንንት መያዝ.....	53
3.1 አጋንንት ምንድን ናቸው?.....	53
3.2 የሥልጣን መሰላል.....	59
3.3 አጋንንትና ባሕርያቸው.....	62
3.4 ራሳቸውን የሚገልጡበት መንገድ	63
ምዕራፍ 4. አጋንንትና ዓይነታቸው.....	77
ምዕራፍ 5. ያልተለወጠ የውጊያ ሥልቱ	99
5.1 ሰይጣን እንደ እባብ.....	99
5.2 ሰይጣን እንደ መልአክ	107
5.3 ሰይጣን እንደ አንበሳ	109
ምዕራፍ 6. ተግባር መፈጸሚያዎች	113
6.1 ጣኦት አምልኮ.....	114
6.2 ሰይጣናዊነት/ ባለ ውቃቢዎች.....	118
6.3 ቤተ ሰይጣን (House of Satan)	121
6.4 ናምሩዳውያን.....	124
6.5 ዓለም አቀፍ የሰይጣን ተከታዮች ማኅበር.....	130

ምዕራፍ 7. ኢጋንንትን አውጡ.....137

7.1	ኢየሱስ ኢጋንንት አውጥቶአል	139
7.2	የውክልና ሥልጣን በተግባር	146
7.3	ኢጋንንት ለማውጣት የምታደርጋቸው	149
7.4	ወዴት ልስደዳቸው?	156
7.5	መውጣታቸው በምን ይታወቃል?	162

ምዕራፍ 8. ክርስቲያንና ኢጋንንት167

8.1	ክርስቲያን በኢጋንንት ይለከፋል?	167
8.2	ክርስቲያን በኃጢአት ሲጫወት	174
8.3	ያልተሰበረ የዘር ውቃቢ	177
8.4	የውጪ ውጊያ	179

ምዕራፍ 9. አሳብን አንስተውም185

9.1	ዘመናዊ ሽፋኖች	185
9.2	የሰይጣን አርማዎች	191
9.3	ለሰይጣን የተሰዋ አትብላ	209
9.4	ሐሎዊን	212

ምዕራፍ 10. አደገኛውን ጠላትህን እወቅ219

10.1	የጦር ትጥቅህን ልበስ	221
10.2	የእምነት ገድል ተጋደል	229
10.3	መግቢያ በሮችን ዝጋ	236

ምዕራፍ 11. የድል አርማ245

11.1	የኢየሱስ ደም	246
11.2	የእግዚአብሔር ቃል	250
11.3	የኢየሱስ ስም	258
11.4	መንፈስ ቅዱስ	264

ግብዣ
ዋቢ መጻሕፍት

መግቢያ

ስለ ሰይጣን አያሌ ሰዎች የተለያዩ መጻሕፍትን የጻፉ ሲሆን በርካታ ጥናቶችም በርዕሱ ላይ ተካሂዷል። ይሁን እንጂ የሚበዛው ሕዝብ ስለ ሰይጣን በልበ ወለድና በተረት ታሪኮች ከማወቁ በስተቀር የአመጽ ተግባሩን በጥንት ዘመን እንጂ ዛሬ ባለችው ዓለም ላይ ሁከት መፍጠሩን አይረዱም። ስልጥናል በሚለው የሕብረተ ሰብ ክፍል ደግሞ ሰይጣንን በአምስቱ የሰሜት ክፍሎቻችን መረዳትና መግለጽ ስለማይቻል ርዕሱ አላስፈላጊ ሆኖ ይገመታል። ሰይጣን ሲጋለጥ የሚለው መጽሐፍ ዋና ዓላማ በህዋ ውስጥ በኃይል ሁለተኛውን ሥፍራ ይዞ የአመጽ ድርጊት የሚያስፋፋውን ዲያቢሎስንና ግብረ አበሮቹን ማጋለጥ ነው።

መጽሐፍ ቅዱስ ስለ ሰይጣን መናገር የጀመረው ከዔድን ገነት ውድቀት ታሪክ ማለትም ከዘፍጥረት ምዕራፍ ሶስት ጀምሮ ሲሆን የእርሱ ታሪክ የሚያከትመው ራእይ ሃያ ላይ እንደተጠቀሰው በእሳት ባሕር ውስጥ ሲጣል ነው። ዓለምን ያሳተውና የጥፋት መንግሥት አቋቁሞ የአመጽ ሥራ ሲያራምድ የቆየው የፍጥረት ሁሉ ጠላት ፍጻሜ በዚህ ሁኔታ ይካተትና ሲያለቅሱ ለኖሩ ደስታ፣ ለፍጥረት ሁሉ እድሳት ለአምላካችንም ብቸኛ መንግሥትና ዘላለማዊ ድል ይሆናል።

ይህን መጽሐፍ ለመድረስ ያነሳሳኝ ዋና ምክንያት ብዙዎች የሰይጣንን የረቀቀ አሠራርና ሽንገላ ካለማወቃቸው የተነሣ የተሸነፈ ሕይወት ስለሚኖሩ አሠራሩን በማጋለጥ ከግለባቸው ቀንበር ተላቀው የድል ሕይወት መኖር እንደሚችሉ ለማስገንዘብ ነው። በግል ሕይወቴም ውቃቢ፣ የእናት አባት አምላክ እየተባለ በሚመለከበት ቤተ ሰብ ውስጥ አድጌ በክርስቶስ አርነትን ያገኘሁ ሰው በመሆኔ በዚያም አኳያ ለነፃነት ጠቃሚ የሆነ ምክር ለመስጠት ነው። ዛሬም በዚህ በተዘበራረቀ ባዕድ አምልኮ ውስጥ ላሉ ወገኖቼ መንፈሳዊ መረዳታቸው ከፍ ብሎ

እውነተኛ የሆነውን አምላክ እንዲያውቁ በዚህ መጽሐፍ አማካኝነት ወደ ደኅንነት ለመጥራትም ነው። በሌላም በኩል አምላኬን ለማገልገል በተሰጠኝ ጸጋ አጋንንትን በጌታ በኢየሱስ ክርስቶስ ስም በማውጣት በርካታ ልምምዶችን ስለቀሰምሁ ነፃ በማውጣት አገልግሎት ብዙዎች እንዲሰማሩ ለማበረታታትም ጭምር ነው።

ይህ መጽሐፍ ዲያቢሎስ በምዕራቡ ዓለምና በአገራችን በኢትዮጵያ ውስጥ በረቀቀ ዘዴ ሕብረተ ሰቡን እያታለለ እንደሚቆጣጠርና አጋንንታዊ ጫና በማሳረፍ ግለ ሰቦችን ጨቁኖና ረግጦ እንዴት እንደሚገዛ ይገልጻል። ይህ የማጋለጥ ዘመቻ መረጃ ለመስጠት ብቻ ሳይሆን ክርስቲያኖች ኩተካላካይነት ወደ አጥቂነት ደረጃ ተሸጋግረው በኢየሱስ ክርስቶስ ስም እንዲዋጉ፣ አጋንንትን እንዲያወጡ፣ በክልላዊ መንፈሳዊ ጥቃት በጠላት ሠራዊት ላይ አደጋ እየጣሉ ኅብረተ ሰቦችን ለክርስቶስ እንዲማርኩ መንፈሳዊ ትጥቅ ለማስታጠቅ ነው።

ዓለማችን በሰይጣን ምክንያት ክፉና ደግ፣ ጨለማና ብርሃን፣ ኃዘንና ደስታ፣ ድኅነትና ብልጽግና፣ የሚፈራረቁባት ሥፍራ ናት። ተቃራኒ ሁኔታዎችን የፈጠረው ሰይጣን ሲሆን ሰው በተረገመች ዓለም ውስጥ በረከትን የሚቀበለው ከፈጠረው አምላክ ከእግዚአብሔር ብቻ ነው። ይህም በረከት በክርስቶስ ድል አድራጊነት ውስጥ የተጠቀለለ ስለሆነ፣ የበረከቱ ወራሽ ለመሆን የያንዳንዱ ሰው መንፈሳዊ መረዳት ማደግ አለበት። የእግዚአብሔር ቃል “ሕዝቤ ዕውቀት ከማጣቱ የተነሣ ጠፍቶአል ይላል” (ሆሴ. 4፥6)። በተለይም ዓለማችን በመጨረሻው ዘመን የሚነሳውን አምባ ገነን ገዢ ለማስተናገድ በምታደርገው ዝግጅት ሁሉም መንፈሳዊ መረዳትን አግኝቶ ጌታን እንዲጠባበቅ ለመንፈሳዊ ዝግጅት ይህ መጽሐፍ እገዛ ይሰጣል ብዬ አምናለሁ።

በምናካሂደው መንፈሳዊ ተጋድሎ ውስጥ ከባለበቴ ጋር አያሌ ሰዎችን ከአጋንንታዊ ጭቆናና መለከፍ ነፃ በማውጣትና

የአጋንንትን የግንኙነት መስመሮች በመሰባበር ጌታ ብዙ ሲሠራ አይተናል። ለምሳሌ ያህል በምንኖርበት በምዕራቡ ዓለም ራሳቸውን ለመግደል ገመድ ሰቅለው ካንጠለጠሉ በኋላ ስልክ ደውለውልን በተደረገላቸው መንፈሳዊ ፍልሚያ ከአሸባሪው ሰይጣን ቁጥጥር ነፃ የወጡ ጥቂቶች አይደሉም። ለዚህ ሁሉ ክብርን ለጌታ እየሰጠን “ . . . ለዘላለም ድኅነት የሆነውን የማይለወጠውን ቅዱስ ወንጌል ከፀሐይ መውጫ እስከ መጥለቂያው ድረስ” ይዘን ለመሮጥ ታማኞች ሆንን ልንገኝለት እንወዳለን።

ያለንበት ዘመን ቤተ ክርስቲያን ከሰይጣን ጋር የመጨረሻ ፍልሚያ የምታካሂድበትና ነፍሳትን ወደ መንግሥቱ የምትመልስበት ነው። ሰይጣንም ሰዓቱ እንዳለቀበት ተረድቶ ቀንና ሌሊት በሚሠራበት በአሁኑ ወቅት ምዕመናንን ለመጨረሻው ፍልሚያ የሚያዘጋጁ ጽሑፎች አስፈላጊ ናቸው። እግዚአብሔር በጸጋው ለእኔም ዕድል ሰጥቶኝ በበኩሌ ድርሻዬን ለማበርከት በዚህ መጽሐፍ አሳቤን በወረቀት ላይ እንዳሰፍር የረዳኝን ጌታ አመሰግናለሁ። የጌታም ቃል “ሌሊቱ አልፎአል ቀኑም ቀርቦአል። “እንግዲህ የጨለማውን ሥራ አውጥተን የብርሃንን ጋሻ ጦር እንልበስ” (ዮሴ. 13፥12) ይላል።


ስለ ሰይጣን ማውራትን ሞኝነት አስመስሎ እያሳየ በሌላ በኩል ደግሞ ዓለም አቀፋዊነት ባሕርይ ያላቸውን ድርጅቶች በማዋቀር የአዲሱ ትውልድ ንቅናቄንና ዓለም አቀፍ የዓለም መንግሥት ምሥረታን ለማስገኘት ዝግጅቱን በማካሄድ ላይ ይገኛል። ዲያቢሎስ እያዘናጋ የጥንታውያንን የባቢሎን ጣኦት አምልኮ በዘመናዊ ሽፋን በማስተዋውቅ ባለበት በአሁኑ ወቅት ሥራውን ማጋለጥ የቤተ ክርስቲያን ኃላፊነት ነው። የእግዚአብሔርም ቃል “ፍሬ ከሌለው ከጨለማ ሥራ ጋር አትተባበሩ ይልቁን ግለጡት እንጂ ይላል” (ኤፌ. 5፥11)። የመጨረሻው የሰይጣን ሩጫ ለጥፋቱ ቢሆንም ኅብረተ ሰቦችን በአንድ መንግሥት ሥር ለማስተዳደርና የተለያዩ ሃይማኖቶችን

“መቻቻል” በሚል መርህ በአንድ ጥላ ሥር ለማሰባሰብ የሚደረገው ጥረት በመካሄድ ላይ ይገኛል።

ዓለማችን ለደረሰባት ከፍተኛ የሞራል ውድቀት፣ የፍትህ መዛባት፣ ስግብግብነት፣ ጥላቻና ማን አለብኝነት ምክንያቱ ሰይጣን ነው። በሌላ አነጋገር በፍጥረት ውስጥ ለተከሰተው ቀውስ ተጠያቂው ሰይጣን ነው ማለት ነው። ሰይጣንና ግብረ አበሮቹ እርኩሳን መናፍስት እስካሉ ድረስ ቀውሱ ይቀጥላል። ሰው ግን በግሉ ከጌታ ኢየሱስ ክርስቶስ ጋር በመተዋወቅ ከሰይጣን መንግሥት የበላይ ገዢነት ተላቅቆ ወደ ጌታችን ኢየሱስ ክርስቶስ መንግሥት በመፍለስ ያርፋል። የጌታም ቃል “እርሱ ከጨለማ ሥልጣን እኛን ቤዛቱንም እርሱንም የኃጢአትን ሰርየት ወዳገኘንበት ወደ ፍቅሩ ልጅ መንግሥት አፈለሰን።” ይላል (ቆላ. 1፡13-14)።

የተወደዳችሁ ወገኖቼ ይህን መጽሐፍ አንብባችሁ ለበለጠ የቅድስና ኑሮ እንድትዘጋጁና በመንፈሳዊ ተጋድሎ የድል ባለቤቶች እንድትሆኑ እመኛለሁ። ጌታም መንፈሳዊ ዓይኖቻችሁን በይበልጥ ከፍቶላችሁ በአጋንንት ላይ በጭካኔ በመነሳት ሰዎችን ከተለያዩ ዓይነት እስራት እንድታላቅቁ በመንፈስ ቅዱስ ቀብቶ ለሰው ዘር ሁሉ እንዲያስነሳችሁ የዘውትር ጸሎቴ ነው። ጌታ ይባርካችሁ!

ሰይፋ ከበደ
ፓስተር



ሰይጣን ማን ነው?

ሰይጣን መንፈሳዊ አካል ያለው በስሜት ክፍሎቻችን አማካኝነት ህልውናውን ማረጋገጥ የማንችል ፍጡር ነው። እርሱ በሰማያዊ ባለ ሥፍራ ላይ የአመጽ ዙፋኑን ዘርግቶ ቀድሞ መላእክት የነበሩ ፍጥረታትን በኋላ ግን የወደቁትን በማደራጀትና በመምራት የጨለማ መንግሥቱን ሥራ ይሠራል። ሰይጣን ሊሆን እንደተመኘው ሁሉን አዋቂ፣ ሁሉን ቻይና በሁሉ ሥፍራ የሚኖር አይደለም። ለዚህም ነው ፈቃዱን ለማራመድ አሳስቶ በጣላቸው እርኩሳን መናፍስት ተብለው በሚጠሩ ፍጥረታት መጠቀም የፈለገው።

እርኩሳን መናፍስት የተባሉትም መንፈሳዊ አካል ስላላ ቸው የሰይጣንን ዓላማ ለማስተናገድ ከራሳቸው ውጭ የሆነ አካል ያስፈልጋቸዋል። ስለሆነም እንደየሥራ ድርሻቸው ለህልውናቸው አመቺ ሁኔታ ካገኙ በሰው፣ በእንስሳ፣ በአካባቢ ማለትም በበረሃ፣ በተራራ፣ ውሃ ባለበት ሥፍራ፣ በዛፍ፣ በመቃብር ሥፍራ፣ ሰይጣን በሚመለከበት ሥፍራዎች ራሳቸውን የሚያስገኙ አደገኛ ፍጡር ናቸው። ምንም እንኳን እርኩሳን መናፍስት የማይታዩ ቢሆኑም ባሕርያቸው በሰዎች ውስጥ እየተገለጸ የንጉሣቸውን ፈቃዱ በሰዎች ላይ ጫና ያደርጋሉ። ስለ ሰይጣን ማንነት ለመግለጽ ታሪካዊ አመጣጡን፣ ምኞቱን የቀድሞ ሥፍራውን፣ የወደፊት እድሉን ጭምር መጽሐፍ ቅዱሳዊ ማስረጃዎች በመስጠት በዚሁ ምዕራፍ ውስጥ ይገለጻል።

1.1 ታሪካዊ አመጣጡ

ሰይጣን እንደ ሌሎች ሁሉ በእግዚአብሔር (በኤሎሂም) የተፈጠረ ፍጡር ነው። ይህ ፍጡር በመጀመሪያ ፍጹም ሆኖ ያለምንም ነውር የተፈጠረ እንጂ ከውድቀት በኋላ የሆነውን ሆኖ አልተፈጠረም። ለዚህም እግዚአብሔር አለማትንና በውስጥ ጣቸው ያሉትን ከፈጠረ በኋላ የፈጠረው ሁሉ መልካም እንደ ሆነ መናገሩ ብርቱ ማሰረጃ ነው /ዘፍ. 1+4፣ 13፣ 18፣ 21፣ 25፣ 31/። ሰይጣን ፍጹም ሆኖ ስለመፈጠሩ ሕዝቅኤል ሲገልጽ “ከተፈጠርህበት ቀን ጀምረህ በደል እስኪገኝህ ድረስ በመንገድህ ፍጹም ነበርህ” (28፥15) ይላል። ሰይጣን በተፈጠረበትና በደል በፈጸመበት መካከል የጊዜ ልዩነት እንዳለ ከምንባቡ እንረዳለን።

እንግዲህ ሰይጣን መቼ እንደተፈጠረ በትክክል አናውቅም ለዚህም ከመጽሐፍ ቅዱስ ሌላ ማሰረጃ ስለማናገኝ የተፈጠረበትን ጊዜ ከጌታ ቃል ማግኘት እንችላለን። እግዚአብሔር በመጀመሪያ የፈጠረው ሰማይንና ምድርን እንደሆነ በዘፍ. 1+1 ላይ አናገኛለን። ሰይጣንና ሌሎች መላእክትም በመጀመሪያው ቀን እንደተፈጠሩ ይታመናል። ኢዩብ እንደዚህ ይላል፦

“ምድርን በመሠረትሁ ጊዜ አንተ የት ነበርህ? በእርግጥ የምታስተውል ከሆንህ ንገረኝ ካወቅህ መጠኗን ለይቶ ማን ወሰነ? በላይዋስ መለኪያ ገመድ የዘረጋ ማን ነው? መሠረቶቿ ምን ላይ ተተክሉ? የማእዘን ድንጋይዋንስ ማን አቆመ? ይህም የሆነው የንጋት ከዋክብት በዘመሩበት ጊዜ መላእክትም እልል ባሉበት ጊዜ ነበር” (ኢ.መ.ት. ኢዮብ 38፥4-7)

ከህምያ በበኩሉ ከዚህ የሚከተለውን ይናገራል፦

“አንተ ብቻ እግዚአብሔር ነህ ሰማዩንና የሰማያት ሰማይን ሠራዊታቸውንም ሁሉ፣ ምድሩንና በእርሰዋ

ላይ ያሉትን ሁሉ፣ ባሕሮቹንና በእነርሱ ውስጥ ያለ ውን ሁሉ ፈጥረሃል፣ ሁሉንም ሕያው አድርገሽዋል፤ የሰማዩም ሠራዊት ለአንተ ይሰማዳሉ” (ክህ. 9፥6)።

እግዚአብሔር ፍጥረታትን በስድስት ቀናት እንደፈጠረ መጽሐፍ ቅዱስ ያስረዳል። በዚህ መጽሐፍ ውስጥ ርእሳችን የሆነው ሰይጣን የተፈጠረው ከላይ በተጠቀሱት ሁለት መጻሕፍት መሠረት “የንጋት ከዋክብት” “መላእክትም” (ኢዮ. 38፥7) እና “የሰማይ ሠራዊት” (ክህ. 9፥6) የሚሉት የሚያመለክቱት ሰማያት ከተፈጠሩ በኋላና ምድር ከመፈጠሯ ቀደም ብሎ መፈጠራቸውን ያመለክታል።

ጥንታዊው ስሙ ሉሲፈር ወይም የንጋት ከኩብ ተብሎ ይጠራ የነበረው ፍጡር መኖሪያው በእግዚአብሔር ዌደን ገነት ውስጥ እንደነበረና ልብሱም እጅግ ምርጥና እንጸባራቂ ከሆኑ የከበሩ ድንጋዮች የተሠራ እንደሆነ በቃለ እግዚአብሔር ላይ ተገልጿል /ሕዝ. 28፥13/። አብዛኛዎቹ ልብሱ የተሠራባቸው ማዕድናት በምድር ላይ የማይገኙ መሆናቸውን ጠብብን ይናገራሉ።

ሉሲፈር (ሰይጣን) በቀድሞ ሥፍራው ሆኖ በነበረበት ወቅት ስፋት ያለው አገልግሎት መስጠቱ የተገለጸ ሲሆን በተለይም የዝማሬና የሙዚቃን አገልግሎት የመራ፣ ለመጋረድ የተቀባ የኪሩቤልን ሥራ የሠራ ፍጥረት እንደሆነ ሕዝቅኤል ይተርክልናል /ሕዝ. 28፥13-14/። መኖሪያውም በኤሎሂም ተራራ ላይ እንደነበር በቁጥር 17 ላይ ተጠቅሷል።

በአዲስ ኪዳንም ላይ የቀድሞ አድራሻውን የሚጠቁሙ ምንባቦችን መመልከት እንችላለን። በጌታችን ኢየሱስ ክርስቶስ አንደበት በሉቃ. 10፥18 የተጠቀሰውን ብንመለከት “ሰይጣንን እንደ መብረቅ ከሰማይ ሲወድቅ አየሁ” የሚለውን

እናነባለን። በጌታ አባባል ሰይጣን የቀድሞ ሥፍራውን ከመልቀቁ በፊት ይኖር የነበረው በሰማይ ነበር ማለት ነው።

ፈጣሪ በመጀመሪያ የፍጥረት ሥራው ላይ ፍጹምነቱን በፈቃዱ የተወውን ሉሲፈርን እንደዚህ ይለዋል፤ “የሰው ልጅ ሆይ በጢሮስ ንጉሥ ላይ መሾ አምሸተህ እንዲህ በለው ጌታ እግዚአብሔር እንደዚህ ይላል፡- ጥበብን የተሞላህ ውበትህም የተፈጸመ መደምደሚያ አንተ ነህ በእግዚአብሔር ገነት በዴደን ነበርህ፤...አንተ ልትጋርድ የተቀባህ ኪሩብ ነበርህ፤ በተቀደሰው በእግዚአብሔር ተራራ ላይ አኖርሁህ በእሳት ድንጋዮች መካከል ተመላለሰህ” (ሕዝ. 28፥12-14)።

የጢሮስ ንጉሥ ብሎ የጠራውን ሉሲፈርን እግዚአብሔር ከቀድሞ መኖሪያው ያባረረበትን ምክንያት በ28፥16-17 ላይ ሲገልጽው፡- “በንግድህ ብዛት ግፍ በውስጥህ ተሞላ ኃጢአትንም ሠራህ ስለዚህ እንደ ርኩስ ነገር ከእግዚአብሔር ተራራ ጣልሁህ የምትጋርድ ኪሩብ ሆይ ከእሳት ድንጋዮች መካከል አጠፋሁህ በውበትህ ምክንያት ልብህ ኮርቶአል፤ ከክብርህ የተነሳ ጥበብህን አረከስህ በምድር ላይ ጣልሁህ ያየህም ዘንድ በነገሥታት ፊት ሰጠሁህ” ይላል።

እንግዲህ ሉሲፈርን ከከበረ ሥፍራው ያባረረው የጽድቅን ኑሮ መኖር ስላልቻለ ነው። ይህ በሚቀጥለው ክፍል በይበልጥ ይብራራል። ይህንኑ አወዳደቁን በማስመልከት ነቢዩ ኢሳይያስ “አንተ የንጋት ልጅ አጥቢያ ኮከብ (ሉሲፈር) ሆይ እንዴት ከሰማይ ወደቅህ! አሕዛብንም ያዋረድህ አንተ ሆይ እንዴትስ እስከ ምድር ድረስ ተቆረጥህ! ይለዋል (ኢሳ. 14፥12)። ከፋ አወዳደቅ! ፍጥረት ሁሉ ፍጡር መሆኑን ሲስተና ራሱን በፈጣሪ ሥፍራ ሲያስቀምጥ የሚደርስበት ውርደት ከዚህ የተለየ አይደለም።

ሰይጣን በፈጸመው በደል ምክንያት ከእርሱ ጋር ይዋጋ ዘንድ በተሰየመው ሚካኤል ተብሎ በሚጠራው መልአክ መሪነት በሰማይ ውስጥ በተካሄደው ከፍተኛ ጦርነት በመሸነፍ ተገዶ በከፍተኛ ውርደት ወደ ምድር እንደተጣለ በራእ. 12፥8-9 ላይ ማንበብ እንችላለን። ትዕቢት እንደዚህ ያዋርዳልና ከመታበይ መቆጠብ ደግሞ ከውርደት ይጠብቃል። ናቡከደነጾር እንደ እንሰሳ የሆነውና ለሰባት ዓመታት ከሰው የተለየው በትዕቢቱ ምክንያት ነበር። ዛሬም ቢሆን ትዕቢተኛው ሰይጣን እርኩሳን መናፍሰትን በማሰማራት ሰዎች ራሳቸውን ከፈጣሪ በላይ አድርገው እንዲያዩ ያሳስታቸዋል። ስለሆነም በሰይጣን ላይ የደረሰው ውርደት ትዕቢተኞችንም ያገኛቸዋል ማለት ነው።

እስካሁን ድረስ በጠቀስኳቸው የመጽሐፍ ቅዱስ ክፍሎች ውስጥ ሰይጣን የሚለውን ስም አላየንም። ይሁን እንጂ በብሉይ ኪዳን ውስጥ አምስት ጊዜ በአዲስ ኪዳን ውስጥ ደግሞ ሰባ ሁለት ጊዜ ሰይጣን ወይም ዲያቢሎስ ተብሎ ተጠቅሷል። በብሉይ ኪዳን ውስጥ የተጠቀሰውን ከዚህ ቀጥሎ አሳያለሁ።

- ሰይጣን ሔዋንንና አዳምን በፈተነው እባብ ውስጥ ራሱን ሰውሮ እንደተገለጠ ተገልጿል /ዘፍ. 1፥1-15/።
- “ሰይጣን በእስራኤል ላይ ተነስቶ ዳዊት የእስራኤልን ሕዝብ እንዲቆጥር አነሳሳው” (1ዜና. 21፥1) የሚለውን እናነባለን።
- ሁለት ጊዜ ኢዮብን ለመክሰስ የእግዚአብሔር ልጆች በኤሎሂም ፊት ሲሰበሰቡ ሰይጣን በመካከላቸው እንደ ተገኘ ተጠቅሷል። /ኢዮብ 1፥6-12፣ 2፥1-7/ (ሰይጣን የሚለው ቃል ሁለት ጊዜ ተጠቅሷል)።

➤ አምስተኛውና የመጨረሻው ሊቀ ካህኑን ኢያሱን ሊከሰው በስተቀኙ በኩል ሰይጣን እንደቆመ እግዚአብሔር ሰይጣንን “አንተ ሰይጣን እግዚአብሔር ይገሰጽህ ...” እንዳለው ስሙ ተጠቅሶ እናነባለን (ዘካ. 3፥1-2)

ሰይጣን በአዲስ ኪዳን ውስጥ ለምን ሰባ ሁለት ጊዜ ተጠቅሶ በብሉይ ውስጥ ግን አምስት ጊዜ ብቻ ተጠቅሶ ተብሎ ለሚጠየቅ ጥያቄ ዳፊልድና ቫን ክሊቭ የተባሉት ደራሲያን በጋራ በጻፉት “የጳጳሮች መሰረታዊ ስነ መለኮት” በሚል መጽሐፋቸው ላይ በዘፍ. 3፥15 ላይ፦

“በአንተና በሴቲቱ መካከል በዘርህና በዘርዋ መካከል ጠላትነትን አደርጋለሁ እርሱ ራሱን ይቀጠቅጣል አንተም ሰከናውን ትቀጠቅጣለህ” ክርስቶስ “የሴቲቱ ዘር” በሥጋ ተወልዶ በመምጣት በሰይጣን ላይ ድልን ከተቀዳጀ በኋላ በቀራንዮ ደህንነትን ሰጠ። በተቃውሞም ሰይጣን ከጥንት ዘመናት ይልቅ ራሱን እየገለጠ መሥራት ጀመረ ብለው ጠቅሰዋል።*

እንደ ደራሲያኑ አባባል በብሉይ ኪዳን ውስጥ ክርስቶስ በሥጋ ስላልተገለጠ ሰይጣንን ያስጨነቀው ነገር አልነበረም። ሰዎችም የአማልክትን ስዕልና ቅርጽ ቅርጽ እየሠሩ ያመልኩትና ይገዙለት ነበር። እንዲያውም የጣኦት አምልኮ ገንኖ የወለዷቸውን ልጆች እንኳ በእሳት አቃጥለው መስዋት ያቀርቡለት ነበር። ጥቅሙ የተነካበት ሰይጣን የጌታ መገ ለጥና በመስቀል ሞት እርሱን ድል ማድረጉን ሊቋቋመው የማይችለው አብዮት ሆነበት። ለዚህ ነው የጨለማ መንግ ሥቱ ሥራ መጨረሻው መድረሱን አውቆ የተገኘውን ለውጥ በመቃወም በአዲስ ኪዳን ውስጥ ምላሽ መስጠት የጀመረው።

* Guy P. Duffield and Nathaniel. Van Cleave, *Foundations of Pentecostal Theology* (L.I. F. Bible College, Los Angeles 1983), 498.

ሰይጣን የተባለው ቃል በግሪክና በአራሜይክ ተቃዋሚ ማለት ሲሆን በቃለ እግዚአብሔርም ተግባሩ ስሙን እንደ ሚገልጽ ወደፊት በስፋት እንመለከታልን። ለምሳሌም /ዘካ. 3፥1፣ ማቴ. 4፥10፣ ማር. 1፥13/ መመልከት ይቻላል።

1.2 የመጀመሪያው ኃጢአተኛ

እግዚአብሔር (ኤሎሂም) ፍጥረትን ሁሉ ባደረገ ጊዜ በእያንዳንዱ ቀንና ማታ ያደረገውን አይቶ አንድ ነገር እንኳ ክፉ ሆኖ አላገኘም። ዘፍ. 1 ላይ ብቻ ሰባት ጊዜ “መልካም እንደ ሆነ አዋ” የሚለው ሐረግ የመጀመሪያውን ፍጥረት ፍጹምነት ያስገነዝባል። እንዲያውም ሰባተኛው “እግዚአብሔርም ያደረገውን ሁሉ አይቶ እነሆም እጅግ መልካም ነበረ” (ዘፍ. 1፥31) ይላል።

ኤሎሂም ሰይጣንን ዛሬ ካለው ተንኮልና ክፋት ጋር አልፈጠረውም ምክንያቱም እርሱ የፈጠረው ሁሉ መልካም ነበር። ዲያቢሎስ መጀመሪያ በምን ዓይነት ውበትና ፍጹምነት እንዲሁም ከምን ዓይነት ጥበብ ጋር እንደተፈጠረ ሕዝቅኤል 28፥12-19 ድረስ ባለው ክፍል ውስጥ ማንበብ እንችላለን። ኃጢአት በሌለበት በእግዚአብሔር ተራራ ላይ ሉሲፈር ራሱን ከፈጣሪው በላይ ለማድረግ ለራሱ ፈቃድ በተገዛ ጊዜ ነበር ኃጢአት ያደረገው። ኢሳይያስ ይህንኑ አሳብ አጉልቶ ሲያሳይ እንደዚህ ይላል “አንተ በልብህ ወደ ሰማይ ዐርጋለህ ዙፋኔንም ከእግዚአብሔር ከዋክብት በላይ ክፍ ክፍ አደርጋለህ በሰሜን ዳርቻ በመሰብሰቢያ ተራራ ላይ እቀመጣለሁ፤ ከደመናዎች ከፍታ በላይ ዐርጋለሁ፤ በልዑልም እመሰላለሁ አልህ (አሳ. 14፥13-14)።

ምንም እንኳ ኤሎሂም ሉሲፈርን ከሌሎቹ መላእክት ይልቅ እጅግ ከፍ ያደረገው፣ የቀባው፣ በርካታ አገልግሎቶች የሰጠው፣ ደግሞም በብዙ ጥበብና ውበት የካነው ቢሆንም

ፈጣሪው ያደረገውን ብቻ ሊሆን አልፈለገም። በልቡ ታቦየና ሌሎች ያላደረጉትን ኃጢአት ለመጀመሪያ ጊዜ አደረገ። ደፊልድና ቫን፣ ክሊቭ የተባሉት ደራሲያን እንዲህ ያለ ቅዱስ የሆነ ፍጡር በቅዱስ ቦታ ላይ እንዴት የመጀመሪያውን ኃጢአት ሊሠራ ቻለ? ከዚያም የተነሣ ይህን ሁሉ መከራ ለመቀበል ለምን መረጠ? ብለው ይጠይቁና ሉሲፈር በገዛ ፈቃዱ በኋላ የሆነውን ዲያቢሎስ ሆነ ይላሉ።*

ብዙ ሰዎች ሰይጣን እንደዚህ ክፉ የሆነ ፍጡር ሆኖ ሳለ እግዚአብሔር ለምን ፈጠረው? ብለው ይጠይቃሉ አልፎም ይከፋሉ። በመሠረቱ እግዚአብሔር ሰይጣንን ከውድቀት በኋላ ባለው ሁኔታ እንዳልፈጠረው ከላይ ተደጋግሞ ተገልጿል። እግዚአብሔር አምባ ገን አምላክ ስላልሆነ ሁሉንም ከግል ፈቃድና ከምርጫ ነፃነት ጋር ነው የፈጠረው። ታዲያ የሚጋርድ ኪሩብ ሆኖ በኢደን ገነት ይኖር የነበረው ይህ ባለ ብዙ ክብር ፍጡር የራሱን ምርጫ ወሰደና አምላክ ነኝ በማለት ራሱን ከፍ አደረገ። ሰይጣንን የመጀመሪያው ኃጢአተኛ የሚያደርገው ይኸው የግል ምርጫው ነው ማለት ነው። ከእርሱ በፊት ሌላ ኃጢአተኛ ስለ መኖሩ በቃለ እግዚአብሔር ላይ የተመዘገበ ነገር የለም። ስለዚህ የመጀመሪያ ኃጢአተኛ ሕዝቅኤል 28፥15-16 ላይ የተጠቀሰውን ቃል በማንበብ ሰይጣን የራሱን የምርጫ ነጻነት ተጠቅሞ ኃጢአት በማድረግ የአመጽ አንጋፋነትን እንደያዘ እንገነዘባለን።

1.3 ሥልጣን በትግል

ሰይጣን ከተፈጠረበት ጊዜ አንስቶ እስከሠፊ ድረስ የሚታይበት ባህርይ ታጋይ መሆኑ ነው። የሚታገለው ደግሞ ሁልጊዜ የራሱ ያልሆነውን የራሱ ለማድረግ ሲል ነው። በቀድሞ ሥፍራው የነበረውን ክብር ይዞ በፈጣሪው እንዲሆን የተፈለገውን ብቻ ሆኖ ቢኖር ኖሮ ይበቃው ነበር። ሌሎች

* Ibid., p. 499

መላእክት እንደ እርሱ በከበሩ ድንጋዮች ያሸበረቁ ልብሶች ስለመልበሳቸውና በጥበብና በአገልግሎት እንደ እርሱ ስለመካናቸው አልተገለጸም። እርሱ በብዙ ክብር ቢሾምም ካለው የሥልጣን ጥማት የተነሳ የሆነውን ብቻ ሆኖ ሳለመቀጠል የመፈንቅለ መንግሥት ትግል ማካሄድን መረጠ።

እስካሁን ድረስ ከቃለ እግዚአብሔር አጥቅሰን አንድ ተመለከትነው ሉሲፈር (ሰይጣን) ለእግዚአብሔር ቅርብ የነበረና በደረጃም ከሌሎች መላእክት ሁሉ የበለጠ ነበር። ስለ እርሱ በኢሳይያስ 14 እና ሕዝቅኤል 28 ላይ የተባለውን አጠቃልለን ብንመለከት ፍጹም ነበር፣ ጥበበኛ ነበር፣ ውብ ነበር፣ ተወዳጅ ነበር፣ የተቀባ ነበር፣ የእግዚአብሔርን ዙፋን ይጋርድ ነበር፣ በእሳት ድንጋዮች መካከል ይመላለስ ነበር፣ በሌላ አነጋገር እንደ ሉሲፈር የነበሩ ሌሎች መላእክት ጨርሶ አልነበሩም። በአገልግሎትም በኩል ከፍተኛ ኃላፊነት የተሰጠው መልአክ ነበር። ይህ ሁሉ ክብር የነበረው ፍጡር የግል ምርጫውን በመጠቀም ትክክል ያልሆነ አቅጣጫ ወሰደ።

ይህ ያልተሳካለት ታጋይ ለውድቀቱ ምክንያት የሆነው የንግዱ ብዛት እንደሆነ ሕዝቅኤል 28፥16 ላይ ተጠቅሶ እና ነባለን። በምኞት ዓለም ውስጥ እየዋለለ ያልሆነውን ሊሆን ትግል ሲጀምር አምስት ጊዜ “እኔ” እያለ በትዕቢት የተናገረውን በኢሳ. 14፥13-14 ድረስ ብንመለከት እንደዚህ ብሎ ነው የቃዘው፣

- እኔ ወደ ሰማይ አርጋለሁ
- እኔ ዙፋኔን ከእግዚአብሔር ከዋክብት በላይ ከፍ ከፍ አደርጋለሁ
- እኔ በሰሜን ዳርቻ በመሰብሰቢያ ተራራ ላይ እቀመጣለሁ
- እኔ ከደመናዎች ከፍታ በላይ ዐርጋለሁ
- እኔ በልዑል እመሰላለሁ

ይህንኑ የእኔነት አሳቡን ከግቡ ለማድረስ ሌሎችን መላእክት በደጋፊነት ለማግኘት በኃሰተኛ ወሬው ብዙዎችን ስለማሳቱ የእግዚአብሔር ቃል ሲናገር እንደዚህ ያላል፡ “ሌላም ምልክት በሰማይ ታየ እነሆም ታላቅ ቀይ ዘንዶ ሰባት ራሶችና አሥር ቀንዶችም ነበሩት በራሶቹም ላይ ዘውዶች ነበሩ ጅራቱም የሰማይን ከዋክብት ሲሶ እየላበ ወደ ምድር ጣላቸው” (ራእ. 12፥3-4)። የሰይጣንና የወደቁ መላእክትን ሥነ መለኮት ያጠኑ ሊቃውንት ይህን የመጽሐፍ ቅዱስ ክፍል ሉሲፈር ከእግዚአብሔር መንግሥት አሸፍቶ ያስከበለላቸው፣ ከነበሩት የመላእክት ቁጥር ውስጥ አንድ ሶስተኛውን ነው በማለት ይተረጉሙታል።

እነዚህ አጋንንት ተብለው የሚጠሩ በአለቃቸው በዲያቢሎስ ሽንገላ የተከተሉት በሰማይ ላይ የመጨረሻ ጦርነት አካሂደው በፈጣሪው በተሰየመ ሚካኤል በተባለ መልአክ ተሸንፈው ወደ ምድር መጣላቸውን በራእ. 12፥7-9 ላይ መመልከት ይቻላል። በማወናበድ ተግባር የለየለት አጭበርባሪ የሆነው ሰይጣን ጌታ ፍጹም አድርጎ የፈጠራቸውን መላእክት የእርሱ ባልሆነ ሥልጣን እንዲተባበሩት አሸፍቶ በማያሸንፈው ውጊያ አስለፋቸው። በመጨረሻም ውርደት ተከናከረና ከሠራዊቱ ጋር ተገድዶ ከሚኖርበት የከበረ ሥፍራ ተባርሮ ወጣ። ለደረሰበትም ውድቀት የታወጀበትን የሥፍራ መልቀቂያ አዋጅ በሕዝ. 28፥16 ላይ እንመልከት፡-

“በንግድህ ብዛት ግፍ በውስጥህ ተሞላ ኃጢአትንም ሠራህ፣ ስለዚህ እንደ ርኩስ ነገር ከእግዚአብሔር ተራራ ጣልሁህ የምትጋርድ ኪሩብሆይ፣ ከእሳት ድንጋዮች መካከል አጠፋሁህ።”

ሰይጣን የተመኘው አልሆነ ቢለው ኢሎሂም በመልኩና በምሳሌው የፈጠራቸውን አዳምና ሔዋንን በእግዚአብሔር ትእዛዝ ላይ እንዲያምጹ አደረጋቸው። ሰውም ከእምላኩ በተሰጠው

ሥልጣን ዲደን ገነትን በውስጥዋም ያሉ ፍጥረታትን ሁሉ መጠበቅና መንከባከብ ነበር። ሰይጣን ወደ ሔዋን መጥቶ ሲፈትናት በቀጥታ አልዋሻትም ግን እውነትን በማጣመም በእግዚአብሔር ቃል ላይ እንድትጠራጠር አደረጋት ዘፍ. 3፥1-5። ወዲያውም የተሰጣቸውን ትእዛዝ ተላልፈው አትብሉ ከተባሉት ዛፍ ፍሬ በሉ በቁጥር 6 እንደተጠቀሰው ማለት ነው።

በወደቀው ሉሲፈር አማካኝነት ኃጢአት ፍጹም ሆነው ወደ ተፈጠሩት ሰዎች ተዛመተ። የሁለቱም ሰዎች ዓይኖች እንደ ተከፈቱና ራቂታቸውን እንደሆኑ አወቁ። እርስ በርሳቸውም በመተፋፈር ጸጋቸው ስለ ተገፈፈ ሰው ሰራሽ ሽፋን ላፈሩበት አካላቸው አዘጋጁ። የመጀመሪያዎቹ ኃጢአተኛ ሰዎች ትእዛዝ በሰጣቸው ፈጣሪ ፊት መቆም እንደማይችሉ ስለተረዱ በገነት ዛፎች መካከል ተደበቁ። እግዚአብሔርም መጥቶ ስለ ገጠማቸው ውድቀት ካነጋገራቸው በኋላ ሁለቱንም ሰዎች ከገነት አባረራቸውና ወጡ።

የሰይጣን ዓላማና ትግል ሰውን ፈትኖ ከጣለ በኋላ የተሰጣቸውን ከፍተኛ ኃላፊነት ለመቆጣጠርና እርሱ የገነት ባለቤትና ጠባቂ መሆን ነበር። ነገር ግን ጌታ ከዚህ የውርደት መባረር በኋላ ለገነት ጠባቂ እንዳደረገ በዘፍ. 3፥24 ላይ እንደዚህ የሚል ቃል ተጠቅሷል “አዳምንም አስወጣው ወደ ሕይወት ዘፍ የሚወስደውንም መንገድ ለመጠበቅ ኪሩቤልንና የምትገለባበጥ የነበልባል ሰይፍን በዲደን ገነት ምሥራቅ አስቀመጠ።” ቀደም ብለን እንደ ተመለከትነው ሰይጣን ወደ ምድር ተጣለ። አዳም በፈቃዱ የለቀቀለትን ሥልጣን በመያዝ ለተወሰነ ዘመን ምድርን መግዛት ጀመረ። ከዚህ በመቀጠል በወደቀው ዓለም ውስጥ ከሰው ጋር ታግሎ የያዘውን ሥልጣን የሚያመለክቱ ክፍሎች እንመልከት፡

➤ የሚገዛው ይህ ዓለምና ክብርዋ ማቴ. 4፥5-7

- የዚህ ዓለም ገዥ ዮሐ. 12÷31፣ 14÷30
- የዚህ ዓለም አምላክ 2ኛ ቆሮ. 4÷4
- የዚህ ጨለማ ዓለም ገዥ ኤፌ. 6÷12
- በማይታዘዙት ልጆች ላይ የሚሠራው መንፈስ አለቃ ኤፌ. 2÷2
- ኃጢአትን የሚሠሩ ልጆች አሉት 1ዮሐ. 3÷8፣ 9-10

እንግዲህ ሰይጣን የተመኘውን ገነትን የመቆጣጠር ሥልጣን ባካሄደው ትግል ማግኘት አልቻለም። እንዲያውም ጦርነቱን ባፋፋመ መጠን በእርሱው ላይ ተገለበጠበትና ወደ ምድር ለጥቂት ዘመን እንዲገዛ ተጣለ።

1.4 የመጀመሪያው ሰደተኛ

ቀደም ብዬ ኤሎሂም ሉሲፈርን በመጀመሪያ ፍጹምና ቅዱስ እንዲሁም በጥበብና በውበት የተሞላ አድርጎ እንደ ፈጠረው በሰፊው አሳይቻለሁ። ፍጹም የሆነው አምላክ የእርሱን ዙፋን እንዲጋርድና የአምልኮና የዝማሬ አገልግሎት እንዲያቀርብ ለዚህ ታላቅ ሥፍራ ኃጢአተኛ ፍጡር አልፈጠረም። ከዚህም የምንረዳው ሰይጣን በምርጫው ለወሰደው አቅጣጫ ለመሰደድ ተገደደ እንጂ እግዚአብሔር በቅድሚያ ሊያሳድደው አላሰበም ነበር።

በተቀደሰው የአምላክ ተራራ ላይ ኃጢአት ፈጽሞ ሊኖር አይችልም። የመጀመሪያው ኃጢአተኛ በረከሰ ሕይወቱ ምክንያት በኤሎሂም ፊት መኖር ስላልቻለ ተገደ ተባረረና የመጀመሪያው ሰደተኛ ሆነ። ኢሳይያስ በ14÷15 ላይ እንደገለጸው “ነገር ግን ወደ ሲኦል ወደ ጉድጓዱም ጥልቅ ትወርዳለህ” ሲል ገና የሚጠብቀውን የባሰ ውርደትና ፍዳ ይጠቁማል። ነቢዩ ሕዝቅኤልም በበኩሉ ሰይጣን ከየት ወደየት እንደተባረረ ሲያሰረዳ “በንግድህ ብዛት ግፍ በውስጥህ ተሞላ ኃጢአትንም ሠራህ ስለዚህ እንደ ርኩስ ነገር ከእግዚአብሔር

ተራራ ጣልሁህ የምትጋርድ ኪሩብ ሆይ ከእሳት ድንጋዮች መካከል አጠፋሁህ (ሕዝ. 28÷16) ይላል።

ጌታችን ኢየሱስ ክርስቶስ ለደቀ መዛሙርቱ “ሰይጣንን እንደ መብረቅ ከሰማይ ሲወድቅ አየሁ” (ሉቃ. 10÷18) ብሎ ነገራቸው። ይኸው የመጀመሪያ ሰደተኛ ሰይጣን አላስቶ ያስከ ተላቸው ሌሎች መላእክት ስለደረሰባቸው የሰደት አደጋ ይሁዳ 6 ላይ ተጠቅሶ እናነብባለን፡- “መኖሪያቸውንም የተውትን እንጂ የራሳቸውን አለቅነት ያልጠበቁትን መላእክት በዘላለም እስራት ከጨለማ በታች እስከ ታላቁ ቀን ፍርድ ድረስ ጠብ ቆአቸዋል”። የመጀመሪያው ሰደተኛና ግብረ አበሮቹ ከብራቸውንና ሹመታቸውን በፈቃዳቸው ጣሉ። እነርሱም ባካሄዱት ጦርነት ተሸንፈው ወደ ምድር መሰደድ ብቻ ሳይሆን ገና የሚጠብቃቸው ታላቅ ፍርድ መኖሩን ከላይ የተነበበው ጥቅስ ያመለክታል። ጥቂቶቹም አሁን በእስራት ላይ መሆናቸው በይሁዳ 6 ላይ ተነግሮናል።

1.5 አምባ ገን ገዥ

ሰይጣን አምባ ገን በመሆኑ የተገዙለትን እንኳን የፈቃድ ነፃነት አይሰጣቸውም። አምባ ገን ማለትም የሌሎችን መብት የማያከበር፣ የራሱን ፈቃድ በሌሎች ላይ ጫና የሚያደርግና አስገድዶ የሚገዛ ማለት ነው። ይህንንም ተግባራዊ የሚያደርገው ባለው የመታገል ልምድና ውጊያ ነው። ሰይጣን የማያቋርጥ ትግሉን ያቆመበት ወቅት ጨርሶ የለም። ይህንን ለመረዳት እስቲ ከእግዚአብሔር ቃል እንመልከት።

እስራኤላውያንን ተዋጋቸው

የእስራኤል ሕዝብ በእግዚአብሔር የተመረጠ ተስፋ የተሰጠው ሕዝብ ነው። እግዚአብሔርም አብርሃምን “ታላቅ ሕዝብ አደርግሃለሁ እባርክሃለሁ ስምህንም አከብረዋለሁ ለበረከትም ሁን

የሚባርኩህንም እባርካለሁ የሚረግሙህንም እረግማለሁ የምድር ነገዶችም ሁሉ በአንተ ይባረካሉ” አለው (ዘፍ. 12+2-3)። ይሁን እንጂ የእስራኤል ሕዝብ ከሰይጣን በደረሰበት ፈተናና ጦርነት የቃል ኪዳንን አምላክ ትቶ ጣኦታትን አመለከቱ ከአሕዛብም ጋር ተዳቀለ፣ በዚህ መንፈሳዊ ጦርነት በተለያዩ ጊዜ በብዙ ሚልዮን የሚቆጠሩ እስራኤላውያን ወደቁ። ለእግዚአብሔር ተገዝተው ቢሆን ኖሮ ሰይጣን በእነርሱ ላይ ምንም ሥልጣን ባልነበረውም ነበር።

እስራኤላውያን በግብጽ

የተመረጠው ሕዝብ በግብጽ ምድር ለ430 ዓመት ኖረ የአብርሃም፣ የይስሐቅ፣ የያዕቆብ አምላክ ሲባል በአፍ ታሪክ ከማወቅ በስተቀር መጽሐፍ አልነበራቸውም። ግብጻውያን ደግሞ በጥንቆላ ሥራ፣ በሚርት፣ በአስማት፣ በጠቅላላው በሰይጣናዊ ሥራና ልምድ አስደናቂ ኃይል ነበራቸው። ሙሴም ሕዝቡን ከፈርዖን እጅ ለማስለቀቅ በመጣ ጊዜ የተጠቀሙት ኃይል አስገራሚ ነበር። ታዲያ እስራኤላውያን በዚህ ልምድ ውስጥ ነበር ለ430 ዓመት የኖሩት።

እግዚአብሔር ሕዝቡን ከባርነት ቤት ከማውጣቱ በፊት ያደረጋቸው እያንዳንዱ ተአምራት የግብፅን አማልክት ማንነትና መሸነፍ ገለጠ። በዚህም የአማልክትን ከንቱነትና ዋጋ ቢሰነት ለአሕዛብ ሁሉ በግልጽ አሳየ። ምንም እንኳን ከባርነት ቤት ሲወጡ ያባቶቻቸውን አምላክ መከተል ቢጀምሩም ወደ ምድረ በዳ ሲመጡ ለሙሴና ለአሮን መታዘዝ አልፈለጉም። አምባ ገዥ ሰይጣን የራሱን አገዛዝ ለዘመናት ስለ ጫነባቸው ለአባቶቻቸው አምላክ ለያህዌህ መገዛት አቃታቸው። እግዚአብሔር ግን ምኅረት እያደረገና እያስተማረ ያን ሁሉ ልማቶቻቸውን ትተው እንዲከተሉት አዘዛቸው።

የተስፋይቱ ምድር ከግን

የከግን ምድር በጥንቆላ፣ በመተት፣ በአጋንንት አምልኮና በልክፍት የተሞላች ነበረች። ሕዝቡ ወንዶች ሴቶች ልጆቻቸውን ለአጋንንት በእሳት በማቃጠል ይሰውሉት ነበር። ሙሴ የከግንን የባዕድ አምልኮ መንገድ እንዳይማሩ አዘዛቸው/ዘዳ. 18+9-14/። እስራኤላውያን በግብጽ ምድር የተማሩት ይኸው አምልኮ ተከትሎአቸው በመሄዱ ባዕድ አምልኮን በማምለክ ፈተና ብዙ ጊዜ ወደቁ ለእነርሱም ከዚህ የተነሳ ብዙ መከራና ውድቀት ደረሰባቸው።

የእስራኤል መታለልና ውድቀት

ሙሴ በመዝሙሩ እንደዚህ አለ /ዘዳ. 32+15-17/

“ይሹሩን ወፈረ ረገጠ

ወፈረ ደነደነ ሰባ

የመድኃኒቱንም አምላክ ናቀ

በሌሎች አማልክት አስቆጡት

ለማያውቋቸውም አማልክት

በቅርብም ጊዜ ለተነሱ ለአዲሶች

አባቶቻቸውም ላልፈሩአቸው አማልክት ሠው”።

መዝሙረኛው በ106 ቁጥር 34-37 ድረስ ባለው ክፍል እንደዚህ ብሎ ስለ እስራኤል መታለልና መውደቅ ይናገራል፡-

“እግዚአብሔር እንዳላቸው አሕዛብን አላጠፉም

ከአሕዛብም ጋር ተደባለቁ ሥራቸውንም ተማሩ

ለጣቶቻቸውም ተገዙ ወጥመድም ሆኑባቸው

ወንዶች ልጆቻቸውንና ሴቶች ልጆቻቸውን ለአጋንንት

ሰው

የወንዶች ልጆቻቸውንና የሴቶች ልጆቻቸውን ደም አፈሰሱ
ምድርም በደም ረከሰች።
/ቀ.ተ. ኢ.ሳ. 57፥3-5/

ከላይ በአጭሩ እንደ ተመለከትነው ሰይጣን ምርጥ የሆነውን የእስራኤልን ሕዝብ በማሳት ከፍተኛ ተጋድሎ አድርጓል። የማሳት ሥራው በሕዝቡ ዘንድ ተቀባይነት ስላገኘ አምባ ገዢናዊ ሥፍ ቱን ከእግዚአብሔር ሕግ ይልቅ ከፍ አድርጎ አሳያቸውና ተታልለው ተገዙለት።

ገብርኤል የተዋጋው እርኩስ መንፈስ፤ /ዳን. 10፥13/

ዳንኤል ለእርዳታ ወደ አምላኩ በጮኸ ጊዜ እግዚአብሔር ጨኸቱን ሰምቶ መልአኩ ገብርኤልን ላከለት። መልአኩም እንደረሰ “የፋርስ መንግሥት አለቃ ግን ሀያ አንድ ቀን ተቋቋመኝ እነሆም፤ ከዋነኞቹ አለቆች አንዱ ሚካኤል ሊረዳኝ መጣ እኔም ከፋርስ ነገሥታት ጋር በዚያ ተውሁት” ሲል ለዳንኤል ገለጠለት። በዚህ መሠረት ሰይጣን አምባ ገዢናዊ አስተዳደሩን የሚገፋው በጦርነት ነው ማለት ነው። ይህንም በማድረግ የዳንኤልን የጸሎት መልስ አዘገየበት።

የይሁዳ ሕዝብ ከፍተኛ አወዳደቅ፤

እጅግ ክፉ የነበረው የይሁዳ ንጉሥ ምናሴ (ከ697 - 642 ዓ.ዓ ድረስ የገዛው) በእግዚአብሔር ፊት ክፉ አደረገ በእግዚአብሔር መቅደስ ውስጥ የጣኦታትን ምስል ሰርቶ አስቀመጠ ሰገደላቸውም። አሺራ የተባለችውንም ጣኦት አመለካት፤ የገዛ ልጁንም በእሳት ለጣኦታቱ አቃጠለ። ሕዝቡም የእርሱን መንገድ ተማሩ /2ነገ. 21፥2-6/።

እንዲህ ያለው ውድቀት ነበር ለመቅደሱ መፍረስ ለምድሪቱ በባቢሎን ንጉሥ በናቡከደናጾር መደምሰስ ምክንያት የሆነው። በ587 ዓ.ዓ. ኢየሩሳሌም ወደቀች ሕዝቡም ተበተነ። ሰይጣን ያን ሁሉ ትግል ያደረገው ከተመረጠው የእግዚአብሔር ሕዝብ ውስጥ መሲህ እንዳይገለጥና ከኃጢአት የሚያድን እንዳይገኝ ለማድረግ ነበር። በእርግጥም ሰይጣን አጭበርባሪ፤ አታላይ፤ ሌባ፤ ነፍስ ገዳይና አምባ ገዢን ገዢ ነው!

በክርስቶስና በሰይጣን መካከል የተካሄደው ጦርነት

ጌታ ኢየሱስ ክርስቶስ ወደዚህ ዓለም የመጣው በዚህ ዓለም ገዢ ላይ ወረራ አካሂዶ የእግዚአብሔርን መንግሥት ለማቋቋም ነው። ስለሆነም የልደቱ ቀን በሰይጣን ላይ የጦርነት አዋጅ የታወጀበት ቀን ሆነ። የየሱስ ልደት ዋና ምክንያት ሐዋርያ ጳውሎስ በገላ. 1፥4 ላይ እንደሚነግረን “ክፉ ከሆነ ከአሁኑ ዓለም ያድነን ዘንድ እንደ አምላካችንና እንደ አባታችን ፈቃድ ስለኃጢአታችን ራሱን ሰጠ” ይላል። ከዚህም ሌላ ጌታ የመጣበትን ምክንያት ሐዋርያው ዮሐንስ እንደሚነግረን “ስለዚህ የዲያቢሎስን ሥራ እንዲያፈርስ የእግዚአብሔር ልጅ ተገለጠ” (1ዮሐ. 3፥8)። እንግዲህ ጌታ የተገለጠው ሰይጣንንና ኃይሉን ማለትም ኃጢአትን፤ በሽታን፤ አጋንንትን፤ ሞትን ለመደምሰስ ነው።

ሰይጣን ከጌታ ኢየሱስ ክርስቶስ ለገጠመው ውጊያ እጅ መስጠት አልፈለገም። የመጣበትንም የእግዚአብሔርን መንግሥት መትከል አሳብ አልተስማማበትም። በፋንታው የጌታን ዓላማ ለማበላሸት የወሰዳቸውን አምባ ገዢናዊ ርምጃዎች ቀጥለን እንመልከት፤

- ከምሥራቅ አገር የመጡ ጠቢባንን ሰይጣን የሄሮድስን አንደበት በመጠቀም “ስታገኙት በእኔ በኩል ኑና ንገሩኝ እኔም ሄጄ እሰግድለታለሁ” እንዲል አደርገ /ማቴ. 2፥8/።

- ሄሮድስ ሕፃኑ ኢየሱስን ያገኘ መስሎት ዕድሜአቸው ከሁለት ዓመት በታች የሆኑ በግዛቱ የሚገኙ ወንድ ልጆችን እንዲገድሉ በነፍሰ ገዳዩ ሰይጣን ተገፋፋ /ማቴ. 2፥16/።
- ፊት ለፊት ቀርቦ ጌታን ሶስት ፈተናዎች አቀረበለት። ከፈተናዎቹ አንዱ የእግዚአብሔር ልጅነቱን እንዲያረጋግጥ፣ ሁለተኛው ራሱን ከመቅደስ ጫፍ ወደ ታች እንዲወረውር፣ ሲሆን ሶስተኛው ደግሞ ወድቆ እንዲሰግድለት /ማቴ. 4፥3-10/ የሚጠይቅ ነበር።

ሰይጣን ከአምባ ገዢዎቹ ባሕርዩ የተነሳ ኢየሱስን ተቀናቃኙ አድርጎ ሰላየው ሊገድለው፣ አለበለዚያም እየሰገደለት ከእርሱ በታች ሆኖ እንዲገዛለት አስቦ ነበር። ጌታ ግን በድል አድራጊነት በሥልጣን ጥማት ናላው የዘረውን “ሂድ አንተ ሰይጣን ለጌታህ ለአምላክህ ሰገድ እርሱንም ብቻ አምልክ ተብሎ ተጽፎልና አለው”። ሃሌ ሉያ! ከዚያም የእግዚአብሔርን መንግሥት አገልግሎት ለመጀመር ከፈተናው በኋላ “በመንፈስ ኃይል ወደ ገሊላ ተመለስ”። አምባ ገዢ ገዢ እይዛለሁ ብሎ ያሰበውን ሥልጣን ሁሉ አጣ፣ መሻቱ ሁሉ ምኞት ብቻ ሆኖ ቀረ። ዛሬ ዓለምን የሚገዛው ለጥቂት ጊዜ ብቻ ሲሆን ወደ አጠቃላይ ፍርድ እንደሚቀርብ ይጠበቃል።

1.6 ለፍርድ የተዘጋጀ ፍጡር

ብዙዎችን እያሳተ የአሳቡ ተከታዮች ያደረጋቸው ሰይጣን የመጨረሻ ፍርድ እንዳለበት ቃለ እግዚአብሔር ያረጋግጥልናል። ከላይ እንደ ተመለከትነው ሰይጣን በተለያዩ ጊዜ ያት ፍርድ ተጥሎበት ከፍተኛ ውርደትን ተከናኝቧል። ፍርዱ በዚህ ብቻ የሚያከትም ሳይሆን ለበለጠ ቅጣት መዘጋጀቱን ከዚህ በመቀጠል በቅደም ተከተል አሳያለሁ።

- የቀድሞ መኖሪያውን እንዲለቅ ተገደደና ወጣ /ሕዝ. 28፥16/
- በኤደን ገነት ተረገመ /ዘፍ. 3፥14-15/።
- በምድረ በዳ ፈተናው በክርስቶስ ተሸነፈ /ማቴ. 4፥3-10/።
- በቀራንዮ መስቀል ላይ ተፈረደበት /ዮሐ. 12፥31፣ 16፥11፣ ቆላ. 2፥14-15/።
- ለሰይጣንና ለመላእክቱ የዘላለም እሳት ተዘጋጅቷል /ማቴ. 25፥41/
- የቀደመው እባብ ዘንዶውም እርሱም ዲያቢሎስና ሰይጣን የተባለው ለሺህ ዓመት ይታሰራል /ራእ. 20፥1-3/።
- በዚያ ቀን እግዚአብሔር በላይ በሰማይ ያሉትን ኅይሎች በታችም በምድር ያሉትን ነገሥታት ይቀጣቸዋል /ኢ.መ.ት. ኢሳ. 24፥21/።
- ያሳታቸውም ዲያቢሎስ አውሬውና ሐሰተኛው ነቢይ ወዳሉበት ወደ እሳቱና ወደ ዲኑ ባሕር ተጣለ፣ ለዘላለምም ቀንና ሌሊት ይሰቃያል /ራእ. 20፥7/።

ብዙ ሰዎች ሰይጣን እንደዚህ ያለ አጥፊ ፍጡር ሆኖ ሳለ እግዚአብሔር ለምን ቶሎ አልፈረደበትም ለምንስ ዝም ይለዋል? ብለው ይጠይቃሉ። መቼም የእግዚአብሔር ትእግስት አስደናቂ ቢሆንም ሰይጣንን በብዙ አሳምሞ እንደቀጣው መረዳት ጠቃሚ ነው። ከመላእክት ሁሉ በላይ ከእግዚአብሔር በታች የነበረውን ሥልጣን ማጣት ታላቅ ፍርድ ነው። መገን ዘብ የሚገባን ሰይጣን በችሎታውም ሆነ በማድረግ ሥልጣኑ የተወሰነ ነው። የፈለገውን ነገር ማድረግ እንዳይችል ጌታ ኃይሉን ወስኖበታል። ይህም ከፍተኛ ቅጣት ነው።

ሰይጣን ራሱን ጀግና አድርጎ እንደሚያስበው አይደለም። እርሱ እንደ እግዚአብሔር ሁሉን ማድረግ፣ ሁሉን ማወቅ፣ በአንድ ጊዜ በሁሉ ሥፍራ መገኘት አይችልም። ለሰዎች

መልስ መስጠትና የጠለቀ ችግራቸውን መፍታት ጨርሶ አይችልም። ምክንያቱም ችሎታው በመለኮት ፈቃድ ተወስኖበታል ይህም ራሱን የቻለ ቅጣት ነው። ኢዮብን ለማጥፋት በብርቱ ፈለገ ግን አምላክ እንዲያደርግ የፈቀደለት የተወሰነ ነገር ብቻ ነበር /ኢዮ. 2፥4-6/። የጌታችን የኢየሱስ ክርስቶስ መገለጥ ከፍተኛ ዓላማ ነበረው ይህም ዓላማ የዲያቢሎስን ሥራ ለማፍረስ ነው። ወገኖቹ ሰይጣን የተሸነፈ ጠላት ስለሆነ እርሱን ልንፈራው አይገባንም። አሁንም ፍርድ የሚጠበቀው ወንጀለኛ በመሆኑ ወደ መጨረሻ ጥፋቱ በመገሥገስ ላይ መሆኑን መገንዘብ ይገባናል።



የሰይጣን መጠሪያ ስሞች

ስም የማንነት መታወቂያ ነው። ከፍጥረት ታሪክ ጀምረን መጽሐፍ ቅዱስን ብናጠና ፍጥረታት ሁሉ ስም አላቸው። እግዚአብሔር እንስሳትን ከፈጠረ በኋላ አዳም ስም እንዲያወጣላቸው ወደ እርሱ አመጣቸውና አዳም ለምዳንዱ ዓይነት እንስሳ ስም አወጣላቸው /ዘፍ. 2፥19-20/። ሰይጣንም ድርጊቱንና ማንነቱን የሚገልጹ በርካታ ስሞች አሉት። ከዚህ በመቀጠል በመጽሐፍ ቅዱስ ውስጥ የተጠቀሱትንና በሕብረተሰባችን ውስጥ ጎልተው የሚጠሩ የሰይጣንና የእርኩሳን መናፍስትን ስሞች እገልጻለሁ።

2.1 ሉሲፈር

ሰይጣን ከውድቀቱ በፊት በሰማይ የነበረው ስም ሉሲፈር ይባል ነበር /ኢሳ. 14፥12/ ትርጓሜውም የንጋት ኮከብ ማለት ሲሆን ከሌሎች መላእክት ይልቅ የደመቀና ከፍ ያለ “መብራት ያኻ” ተብሎ የሚጠራ ነበር። ዳፌልድና ቫን ክሊቭ የጴንጤ ቆስጤ መሠረታዊ ሥነ መለኮት በሚል መጽሐፋቸው ላይ “ሉሲፈር” በጣም ከፍ ያለ ቦታ በሰማይ እንደነበረውና በደረጃም ከሥላሴ ቀጥሎ እንደነበረ ገልጾልኝ። በራሱ ትዕቢት የቀድሞ ሥፍራውን ለቅቆ እንዲወጣ ከተገደደ በኋላ ሰይጣን ተባለ እንጂ የቀደመው ስሙ ክብር የነበረው ስም ነበር።

2.2 ሰይጣን

ሰይጣን ማለት ጠላት ወይም ተቃዋሚ ማለት ነው። ስሙ ድርጊቱን የሚገልጽ መሆኑን በቃለ እግዚአብሔር ላይ ማረጋገጥ ይቻላል። ጠላትነቱም ለእግዚአብሔር መሆኑ ተደጋግሞ ተገልጾአል። ኤሎሂም የፍጥረታት ሁሉ ባለቤትና ፈጣሪ ሲሆን እርሱ ያልሰጠውን ሥልጣን በመመኘቱና አምላክ ከሆነው በላይ ከፍ እላለሁ ብሎ በትዕቢቱ ያካ ሄደውን ፍልሚያ /በኢሳ. 14፥13-14፣ ሕዝ. 28፥15-16፣ ዘፍ. 3፥1-5/ ላይ መመልከት ይቻላል። ሰይጣን ተቀዳሚ ተግባሩ የእግዚአብሔርን መለኮታዊ ዓላማ እንዳይሳካ ማስተንተል ነው። ሐዋርያው ጳውሎስ ይህንኑ በመሰለ አሳብ ላይ ሲገልጽ “ወደ እናንተ ልንመጣ ወደን ነበርና እኔ ጳውሎስም አንድና ሁለት ጊዜ ሰይጣን ግን አዘዝን” (1ተሰ. 2፥18) ይላል።

በአዲስ ኪዳንና በብሉይ ኪዳን ውስጥ ሃምሳ ስድስት ጊዜ የተጠቀሰው ይህ ስም ተግባሩን የሚያመለክት ሆኖ እና ገኘዋለን። ስሙ ማንነቱን የሚገልጽ ስለሆነ ከተግባሩ ተነጥሎ ሊታዩ አይችልም። ሐዋርያው ጴጥሮስ የዚህን ተቃዋሚ ተግባር ሲገልጽ “በመጠን ኑሩ ንቁም ባላጋራችሁ ዲያቢሎስ የሚውጠውን ፈልጎ እንደሚያገሣ አንበሳ ይዞራልና” (1ጴጥ. 5፥8) ይላል። ለዚህ ነው ሰይጣን ማለት ባላጋራ ማለት ነው ተብሎ የተገለጸው።

2.3 ዲያቢሎስ

በግሪክ ቋንቋ ዲያቢሎስ የሚለው ቃል ስም አጥፊ፣ ከሳሽ ማለት ነው። ቃሉም ሰላሣ አምስት ጊዜ በመጽሐፍ ቅዱስ ውስጥ ተጠቅሷል። በራእ. 20፥2 የዚህን ፍጡር ማንነት ለመግለጽ አራት ስሞች በገላጭነት ተጠቅሰዋል ባለራዕዩ ሲናገር “የቀደመውንም እባብ ዘንድውን እርሱም ዲያቢሎስና

ሰይጣን የተባለውን ያዘው ሺህ ዓመትም አሰረው” ይላል። የስሙ ትርጉም “ከሳሽ” “የሚያሳጣ” “የሚያማ” መሆኑን ለመረዳት ከዚህ የሚከተሉትን የመጽሐፍ ቅዱስ ጥቅሶች መመልከት ጠቃሚ ነው፡-

- > በኤደን ገነት እግዚአብሔርን በሔዋን ፊት ከሰሰ /ዘፍ. 3፥4፣ 5/
- > ኢዮብን በእግዚአብሔር ፊት ከሰሰ /ኢዮ. 1፥6፣ 2፥4/
- > የወንድሞቻችን ከሳሽ ነው /ራዕ. 12፥10/
- > ታላቁን ካህን ኢያሱን ሊከሰ በስተ ቀኙ ቆመ /ዘካ. 3፥1/

ዛሬም ቢሆን ሰይጣን እያደረገ ያለው በወንድማማች መካከል ጸብን እየዘራ አንዱ ሌላውን እንዲያማ፣ ስም በማጥፋት ዘመቻ ተሰማርተው እንዲካሰሱና እንዲለያዩ ማድረግ ነው። ዲያቢሎስ ራሱ የተጠቀመበት ይህንኑ ዘይቤ ለሌሎች ክርስቲያኖች እንዲለማመዱት በማድረግ ቤተ ክርስቲያንን ማለያየት ዘወትር የሚጠቀምበት ዘዴ ነው። ይህም መንገድ በሚገባ የሠራለት ስለሆነ የማጣላትና የማለያየት ዘመቻው በወንድሞች መካከል እንኳን እንደቀጠለ ነው።

ዲያቢሎስ የሚያጋጨው ያጣ እንደሆነ ሰው ከራሱ ጋር እንዲጣላ ያደርጋል። ግለ ሰቦች ራሳቸውን እየወቀሱ እንዲኖሩ፣ በራሳቸው ማንነት እንዳይረኩ፣ መልካቸውን፣ ቁመታቸውን፣ ዘራቸውን፣ ዕውቀታቸውንና ችሎታቸውን እንዲጠሉና ራሳቸውን እንዳይቀበሉ በማድረግ ራሳቸውን ከራሳቸው ጋር ያጣላል። ከሁለት ሺህ ዓመት በፊት ጌታ “ተፈጸመ” ብሎ በደሙ ነፃ ያወጣቸውን ቅዱሳንን ኃጢአትህ ይቅር አልተባለልህም፣ መንግሥተ ሰማይ አትገባም፣ እግዚአብሔር አይወድህም እያለ መቀመቅ የከተታቸው ብዙዎች ናቸው። እያንዳንዱ አማኝ የዲያቢሎስን ከሳሽነት ተገንዝቦ አረመኔነት የሞላበትን አሳቡን ላለማስተናገድ መወሰን አለበት።

2.4 እባብ

ዲያቢሎስ ለመጀመሪያ በምድር ላይ የተንኮል ሥራውን ሲሠራ የታየው በእባብ መልክ ነው። /ዘፍ. 3፥15/። እባብ የሚለው ቃል ከላይ ከተዘረዘሩት ስሞች የተለየ እንዳልሆነ ባለ ራሱ የሐንስ ሲገልጽ “ዓለሙንም ሁሉ የሚያስተው ዲያቢሎስና ሰይጣን የሚባለው ታላቁ ዘንዶ እርሱም የቀደመው እባብ ተጣለ ወደ ምድር ተጣለ መላእክቱም ከእርሱ ጋር ተጣሉ” (ራእ. 12፥9) ይላል። ለማሳት ልዩ የማጭበርበር ዘዴ መጠቀም አስፈላጊ ነው። ዲያቢሎስም ወደ ሔዋን ሉሲፈር ወይም አንጸባራቂ ኮከብ ሆኖ ያልመጣው በዚሁ ምክንያት ነበር። በፋንታው ግን ራሱን ለውጦ አንዲት ደካማ እንስሳ መስሎ ተገለጠላት። ሴቲቱ ዘንድ በሚያስደነግጥ መልክ ቢመጣ ኖሮ ምናልባት አታዳምጠውም ነበር። ይሁን እንጂ ጆሮ የሚያገኝበትን መንገድ መርጦ ደካማ እንስሳ በመምሰል መጣና ኤሎሂምን እያሳጣ ሔዋንን አሳታት። ሐዋርያው ጳውሎስ በ2ኛ ቆሮ. 11፥3 ላይ “ነገር ግን እባብ በተንኮሉ ሔዋንን እንዳሳታት አሳባችሁ ተበላሽቶ ለክርስቶስ ከሚሆን ቅንነትና ንጽሕና ምናልባት እንዳይለወጥ ብዬ እፈራለሁ” ሲል ይናገራል። የእባብ ሥራ በተንኮል አሳብ ማሰለወጥ፣ አለ መታዘዝን ማለማመድና ማለያየት ነው።

ኢሳይያስ ይህንኑ ሰይጣን “ሴዎታን” “ጠማማ እባብ” ብሎ ይጠራዋል /ኢሳ. 27፥1/። ይህም ተምዘግዞጊ እባብ እንደሆነ ይነገራል። ጌታ ኢየሱስ ክርስቶስ እባብን የማታለልና የፈሪ ሳዊነት ምልክት አድርጎ እንደተናገረ /በማቴ. 23፥33/ ላይ ማንበብ እንችላለን። የፈሪሳዊነት ሕይወት ማለት ያልሆኑትን መስሎ መታየት ሲሆን ሰይጣንም እባብ ሳይሆን መስሎ በመቅረብ ማታለል የሚጠቀምበት ዘዴው ነው። እንግዲህ በዘፍጥረት መጀመሪያ ላይ እባብ የተባለው በራእይ ላይ ያው አንዱ ፍጥረት ዲያቢሎስ ሆኖ ታይቷል።

2.5 ብሔል ዜቡል

ይህ ስም ሰይጣን የአጋንንት አለቃ ወይም ልዑል መሆኑን የሚያመለክት ነው። ፈሪሳውያን ጌታ ኢየሱስ ክርስቶስን አጋንንት የሚያወጣው በብዔል ዜቡል በአጋንንት አለቃ ነው ሲሉ ተናገሩ /ማቴ. 12፥24/። ጌታ ደቀ መዛሙርቱን ከመ ምህሩ በላይ እንደሚሉአቸው ሲጠቅስ “ባለቤቱን ብዔል ዜቡል ካሉት ቤተ ሰዎቹንም እንዴት አብዝተው አይሉአቸው” (ማቴ. 10፥25) ሲል አስተማረ። ጥንታዊው የዚህ ስም ትርጉም የዝን ቦች አምላክ ማለት ሲሆን በተበላሸ ነገር ላይ መኖር የሚችል እንደሆነ ጄ. አስዋልድ ሳንደርስ ሰይጣን አፈ ታሪክ አይደለም በሚል መጽሐፋቸው ላይ ገልጠዋል።*

አካዝያስ የተባለው የእስራኤል ንጉሥ በታመመ ጊዜ ከዚህ እመም እድናለሁ ወይስ እሞታለሁ? ብላችሁ ጠይቁልኝ ብሎ የላከው ወደ አቃሮን አምላክ ወደ ብሔል ዜቡል ነበር /2ነገ. 1፥2/። ይኸው ጣኦት በፍልስጥኤማውያንና በአቃሮን እንዲሁም በሌሎች አገሮች ይመለከ ነበር። ንጉሥ አክላብና ንግሥት ኤልሃቤልም በበኩላቸው ያመልኩ የነበሩት ይህንኑ ጣኦት ነበር።

2.6 ፈታኝ

በአዲስ ኪዳን ውስጥ ቃሉ ሁለት ጊዜ ተጠቅሷል። በመጀ መሪያ ጌታ ኢየሱስ ክርስቶስን ፈታኝ መጥቶ እንደፈተነው በማቴ. 4፥3 ላይ የተጠቀሰ ሲሆን የፈታኝ ግብ ጌታን ለማጥ ፋት የታቀደ ነበር። ሐዋርያው ጳውሎስ ቃሉን ሲጠቀም ሁለተኛው ሰው ነው። እርሱም እንደዚህ አለ “ስለዚህ እኔ ደግሞ ወደ ፊት እታገሥ ዘንድ ባልታቻለኝ ጊዜ ፈታኝ ምናልባት ፈትኖአቸዋል ድካማችንም ከንቱ ሆኖአል ብዬ እምነታችሁን ለማወቅ ላክሁ” (1ኛ ተሰ. 3፥5) ብሎ

* J. Oswald Sanders, *Satan is No Myth* (Moody Press 1975), p. 26

ይጽፍላቸዋል /ቀ.ተ. ሉቃ. 22፥31-32/። ከአባባሉም እንደ ምንረዳው ፈታኙ እምነትን ሰርቆ ሰዎችን ከጌታ መንግሥት የሚያስከበልል መሆኑን ያመለክታል።

በመሠረቱ ፊተና ለሁለት ዓይነት ሁኔታ ይመጣል አንደኛው ወርቅ በእሳት እንደሚፈተንና እንደሚጠራ ክርስቲያኖች የሚፈተኑበት መንገድ ነው። ይህም በእግዚአብሔር ፈቃድ የሚመጣ ሲሆን የፊተናው ዓላማ አማኞችን ለማጥራትና በጽድቅና በቅድስና ለመትከል ነው። ለምሳሌ ዮሴፍ በጲጥፋራ ሚስት መፈተኑ ልቡ በእምላኩ ላይ እንዲጸና ያደረገው ሲሆን ፊተናውን በማሸነፍ የቅድስና ሕይወቱን መጠበቅ ቻለ። ሁለተኛው ደግሞ ሰይጣን በአማኞች ውስጥ ጉድለትን እየፈለገ ለመጣል የሚያመጣው ፊተና ሲሆን ዓላማውም ያን ሰው ለማጥፋት ብሎ የሚያመጣው ነው። ጠላት ይህን ሲያደርግ መልኩን ለውጦ በማታለል በፊተናው እንዲውድቁለት ያደርጋል። የአዳምና ሔዋን ፊተና ለዚህ ብርቱ ምሳሌ ነው። ፊተናው በእምላክ ፈቃድ የመጣ ሳይሆን ለጥፋታቸው ጠላት አቅዶ ያመጣው ምኞቱም የሚፈጸምበት ወጥመድ ነበር።

2.7 ዘንዶ

ሰይጣን ዘንዶ መባሉን የሚያመለክት ቃል በአዲስ ኪዳን ውስጥ በዮሐንስ ራእይ ብቻ ተጠቅሶ እናገኛለን በራእ. 12፥3 ላይ “ሌላም ምልክት በሰማይ ታየ እነሆም ታላቅ ቀይ ዘንዶ ሰባት ራሶችና አሥር ቀንዶችም ነበሩት” ይላል። ቀጥለንም በቁጥር 7-8 ባለው ክፍል ሚካኤል የተባለው መልአክ ከዘንዶውና ከመላእክቱ ጋር ባደረገው ውጊያ ዘንዶው ከሰማይ ወደ ምድር መወርወሩን ያመለክታል።

እንደገናም በራእ. 20፥2 ላይ ይህ ዘንዶ በሌሎች ሰዎች ሲጠራ የነበረው የሰይጣን ስም እንደሆነ ሲያመለክት “የቀደ መውንም እባብ ዘንዶውን እርሱም ዲያቢሎስና ሰይጣን

የተባለውን ያዘው” ይላል። በ12ኛው ምዕራፍ ቁጥር 9 ላይ እንደ ገና “ባለሙንም ሁሉ የሚያስተው ዲያቢሎስና ሰይጣን የሚባለው ታላቁ ዘንዶ እርሱም የቀደመው እባብ ተጣለ ወደ ምድር ተጣለ መላእክቱም ከእርሱ ጋር ተጣሉ” ይላል። በራዕይ 13፥2 ዘንዶ በሌላ ሁኔታ ተገልጿል “ያየሁትም አውሬ ነብር ይመሰል ነበር እግሮቹም እንደ ድብ እግሮች፣ አፉም እንደ አንበሳ ነበሩ ዘንዶውም ኃይሉንና ዙፋኑን ትልቅም ሥልጣን ሰጠው” ይላል። የዘንዶው ሥራ የእግዚአብሔርን ሕዝብ ማጥፋት ነው።

2.8 ውሽታም

ሰይጣን ውሽታም ነው! እንደልማዱ የሰዎችን ጆሮ ለማግኘት እውነት መሰል ውሽት ይናገራል እንጂ እውነት በእርሱ ዘንድ የለም። ለዓላማው ጠቃሚ መሰሎ ከታየውም ጥቅስ ከመጥቀስ ወደ ኋላ አይልም። ይህንንም የሚያደርገው ሰው በቀላሉ የሚለውን እንዲያምንለት ነው። ጌታችን ኢየሱስ ክርስቶስ አይሁዶችንና መሪዎቻቸውን ሲያነጋግር “እናንተ ከአባታችሁ ከዲያቢሎስ ናችሁ የአባታችሁንም ምኞት ልታደርጉ ትወዳላችሁ እርሱ ከመጀመሪያ ነፍስ ገዳይ ነበረ እውነትም በእርሱ ስለ ሌለ በእውነት አልቆመም ሐሰትን ሲናገር ከራሱ ይናገራል ሐሰተኛ የሐሰትም አባት ነውና” (ዮሐ. 8፥44) አላቸው።

ሰይጣን እውነት የሆነውን እንኳን እውነት አይደለም እያለ በማታለል ወደ ራሱ ውሽት ይቀለብሰዋል። የሌለውን ሊናገር ስለማይችል ሁልጊዜ መዋሸት አለበት። ሲዋሸ ደግሞ እያለ መሰለ ትንሹን ትልቅ፣ ብርሃኑን ጨለማ አድርጎ በማሳየትና በመመጸደቅ ነው። ሰዎች ስለራሳቸው እንኳ ፈሪሳዊነትን እንዲለማመዱ ከማድረጉም ሌላ ያልሆኑትን ነን ብለው እየዋሹ እንዲያወሩ ያደርጋል። በዚህ የማታለል ተግባሩ ብዙዎችን ቀጣፊዎች አድርጎአቸዋል። ሃሰተኛው የእግዚአብሔርን ቃል

እንኳ መጥቀስ ይችልበታል። አበው ሲተርቱ “ሰይጣን ለዓመሉ መጽሐፍ ቅዱስ ይጠቅሳል አሉ” ይላሉ። የተጠቀሰው የእግዚአብሔር ቃል ሁሉ በትክክል ተጠቅሷል ማለት አይደለም። ለራሱ በሚጠቅመው ሁኔታ ፍጹም የሆነውን የእግዚአብሔርን ቃል በተሳሳት መንገድ አጣሞ ይጠቅሳል። ውሸትን የመናገር ልምድ ያለው ሰው እውነት ለማስመሰል ትንሽ እውነት ይዞ ነው የሚነሳው አለበለዚያ ሰው አያምነውም። እንግዲህ ሰይጣን ተንኮለኛ ጥበቡን ሲጠቀም ከሚናገረው ውስጥ ውሸቱን ፈልጎ ማውጣት የያንዳንዱ አማኝ ኃላፊነት ነው።

አንድ ጊዜ ግሪክ አገር የወንጌል አገልግሎት ሰሰጥ ከብዙ ሰዎች ውስጥ በጌታ በኢየሱስ ክርስቶስ ስም አጋንንት አወጣ ነበር። አንዲት አጋንንት የያዛትን ወጣት ከውስጧ መናፍቅቱን እንዲወጡ ትእዛዝ ሰጠችውና ብዙ ካስጓራት በኋላ “ሚስቴን ለቅቄ አልወጣም አለኝ”። እኔም በጌታ መንፈስ ሆኜ አንተ ውሸታም ሰይጣንና ሰው አይጋባም ውጣ ብዬ ገሰጽሁት። እርሱም መለሰና “አንተ ትሳደባለህ እንዴ” አለኝ? እኔም መልሼ አልሰደብኩህም ውሸታም የሚለውን ስም ያወጣልህ ጌታ ኢየሱስ ክርስቶስ ነው ብዬ መለስሁለት። ተቃጠልኩ ብሎ መጮኸኝና መንፈራገጥ ጀመረ። ወዲያውም ማንነቴ ተጋልጦ ወደቀ። ውሸታሙ ተሸነፍኩ ማለትን ስለማያውቅ ሌሎችን እየከሰሰ እውነተኛ መምሰል ዓይነተኛ ልምዱ ነው።

እኛም በሁኔታው ተገርሜ ለካ የተጻፈውን ስለነገርሁት ነው የተሰቃየው በማለት ከፈለግህ ደግሞ ሌሎች የተሰጡህ ስሞች አሉ ልጩምርልህ አልኩና አንተ ሌባ! ነፍስ ገዳይ! ውጣ ብዬ አዘዝኩት። ወዲያውም በኃይል አንፈራግጦአት አንድ የሰንብት ጥያቄ ጠየቀኝ። ይኸውም ለመሆኑ ከእኔ አፋትተሃት ለማን ልታጋባት ነው አለኝ? እኔም መልሼ ከሰይጣን ጋር ተማክሬ ነው እንዴ የማጋባት? ደግሞም ከፈለግህ ልንገርህ የወደደችውን ቆንጆ መርጣ ታገባለች አልሁት ወዲያውም ከጭፍሮቹ ጋር ለቅቆ ወጣ። ሰይጣን ውሸተኛ ስለሆነ ቅዱስ መስሎ እኔን

ለመክሰስ የተጠቀመበትን መንገድ ስትመለከቱ ትንሽ እውነት ይዞ ነው ወጥመዱን የዘረጋብኝ። ይሁን እንጂ አልሰመረለትም ወጣትዋም ነፃ ወጣች። ጌታ ይመስገን!

2.9 ደካማ፣ ክፋ፣ ዓመፀኛ

እነዚህ ሶስቱም ስሞች የሰይጣንን ባሕርይ ቁልጭ አድርገው የሚያሳዩ ናቸው በ1ዮሐ. 5፥19 ላይ “ከእግዚአብሔር እንደ ሆንን ዓለምም በሞላው በክፋው እንደ ተያዘ እናውቃለን” ይላል። በዚህ ጥቅስ መሠረት ዓለማችን በዚህ አስጨንቆ በሚገዛት የጠላት አገዛዝ ውስጥ መሆኗንና ሰዎችም የክፋውን ባሕርይ የሚያንጸባርቁ መሆኑን ያመለክታል። ዛሬ በዓለም ውስጥ ላለው ክፋት ዓመፅና ደካማነት አሰልጣኙ ሰይጣን ነው። መልካም ነገር ሊታይና ሊደመጥ ያልተቻለውም የእርሱ የዓመፅ ድርጊት በብዙሃን ሕይወት ውስጥ ስለገነነ ነው።

ዲያቢሎስ የሚጠራበት ሌላ ስም አመፀኛ በመባል መሆኑን በሐዋርያው ጳውሎስ መልእክት ውስጥ የተጻፈውን መጥቀስ ጠቃሚ ይሆናል። “በዚያም ጊዜ ጌታ ኢየሱስ በአፉ መንፈስ የሚያጠፋው ሲመጣም በመገለጡ የሚሸረው አመፀኛ ይገለጣል” (2ተሰ. 2፥8) ይላል። እርሱ ዓመፀኛ በመሆኑ ከጥንት ጀምሮ በሰዎች ውስጥ መንፈሱን እየላከ የእርሱን ባሕርይ የሚያንጸባርቅ ድርጊት እንዲፈጽሙ ያደርጋቸዋል።

በሌላም ክፍል ላይ የዲያቢሎስን ክፋት የሚያመለክት ቃል ተጽፎ እናነባለን። ሐዋርያው ዮሐንስ “ኅዘሞች ሆይ ክፋውን አሸንፋችኋልና እጽፋችኋለሁ” (1ዮሐ. 2፥13፣ 14) ይላል። ይህንም ሲል “ክፋው” ሰይጣን መሆኑን በማመልከት ለመሆኑ አጠያያቂ አይደለም። ጌታችን ኢየሱስ ክርስቶስ ከዚህ ጎላ ባለ መልኩ ሰይጣን “ክፋው” ተብሎ እንድሚጠራ ሲያስገነዝብ እንደዚህ ይላል “የመንግሥትን ቃል ሰምቶ በማያስተውል ሁሉ ክፋው ይመጣል በልቡ የተዘራውንም ይነጥቃል በመንገድ ዳር

የተዘራው ይህ ነው (ማቴ. 13፥19)። ከዚህ ጋር አያይዞ በመቀጠል “እንክርዳዱም የክፉው ልጆች ናቸው የዘራውም ጠላት ዲያቢሎስ ነው መከሩም የዓለም መጨረሻ ነው አጫ ጆችም መላእክት ናቸው” (ማቴ. 13፥38)። “የክፉው ልጆች” ተብለው መጠራታቸው በዮሐንስ 8፥44 ላይ ጌታ ፈረሳውያንን “እናንተ ከአባታችሁ ከዲያቢሎስ ናችሁ” ካላቸው ጋር ይመሳሰላል።

2.10 ነፍስ ገዳይ

ጌታ ዲቢሎስን በዚህ ስም የጠራው ነፍስ ገዳይነቱን በሚገባ ሰላወቀ ነው። በእግዚአብሔር ቃል ውስጥ የሰይጣን ገዳይነት በብዙ ተጨባጭ ማስረጃዎች ተረጋግጧል ጥቂቶችንም ከዚህ በመቀጠል እንመለከታለን።

- “እናንተ ከአባታችሁ ከዲያቢሎስ ናችሁ የአባታችሁንም ምኞት ልታደርጉ ትወዳላችሁ” (ዮሐ. 8፥44)
- “የአብርሃም ዘር መሆናችሁንስ አውቃለሁ ነገር ግን ቃሌ በእናንተ አይኖርምና ልትገድሉኝ ትፈልጋላችሁ እኔ በአባቴ ዘንድ ያየሁትን እናገራለሁ እናንተም ደግሞ በአባታችሁ ዘንድ ያያችሁትን ታደርጋላችሁ” (ዮሐ. 8፥37-38) /ቀ.ተ. 1ዮሐ. 3፥11-12/።
- “ሌባው ሊሰርቅና ሊያርድ ሊያጠፋም እንጂ ስለ ሌላ አይመጣም” (ዮሐ. 10፥10)

ሰይጣን የመጀመሪያው ኃጢአተኛ በመሆኑ ለሰዎችም ኃጢአትን አስተማረ። ነፍስ መግደል ኃጢአት ሲሆን የመጀመሪያው ኃጢአተኛ በመጀመሪያዎቹ ሰዎች ላይ ሞት እንዲመጣ አደረገ። ለአዳምና ሔዋን የተወለዱትን ሁለት የመጀመሪያ ልጆች አንዱ በሌላው ላይ እንዲቀና በማድረግ በውስጡ

ወደ ግድያ የሚያመራ ቁጣ ሞላበትና ቃየን ወንድሙ አቤልን እንዲገድለው አደረገ። እስከ ዛሬም ድረስ ለሚካሄደው ጦር ነት፤ አንዱ የሌላውን ሕይወት እንዲያጠፋ፤ ግለ ሰቦች ራሳቸውን እንዲገድሉ የሚያደርግ ራሱ “ነፍስ ገዳይ” የተባለው ሰይጣን ነው።

2.11 ሌባ

ሰይጣን ሌባ እንደሆነ የተናገረው ጌታችን ኢየሱስ ክርስቶስ ነው። ሌብነቱንም ጌታ ሲገልጽ “ሌባው ሊሰርቅና ሊያርድ ሊያጠፋም እንጂ ስለ ሌላ አይመጣም” (ዮሐ. 10፥10) አለ። ሰይጣን ለብዙ ሺህ ዘመናት ባካበተው የሌብነት ልመዱ ለብዙዎች በሥጋም ሆነ በነፍስ መደገዩት ምክንያት ሊሆን በቅቷል። ዋናው የስርቆት አቅጣጫው በሰዎች አእምሮ ላይ ያተኮረ ሲሆን፤ ሰዎች ቃለ እግዚአብሔርን ሰምተው ደኅንነትን እንዳይቀበሉ ቃሉን ከልባቸው ላይ ይሰርቃል /ማቴ. 13፥13/። ወይም ሰዎች በጌታ እንዳያምኑ ዓይኖቻቸውን ያሳውራል /2 ቆሮ. 4፥4/።

ሌባው ሰይጣን የሰዎችን ንብረት ይሰርቃል የኢዮብን አንደኛና ሶስተኛ ፊተና ብንመለከት ያን ጸድቅ ሰው ከእምላኩ ለመለየት የተጠቀመበት መንገድ በዘረፋ ወንጀል ያሰለጠናቸውን ሁለት ሕዝብ በተለያዩ ጊዜ በመላክ ነበር። በመጀመሪያ ፊተናው የሳባ ሰዎች መጥተው በሬዎቹንና አህዮቹን በሶስተኛ ፊተናው ደግሞ የከለዳውያን ሰዎች ግመሎቹን ዘረፉት /ኢዮ. 1፥14-17/። በመጨረሻም የልጆቹን ሕይወትና የእርሱን ጤንነት በመስረቅ ኢዮብን ምስኪን ሰው እንዲሆን ያደረገው ሌባው ሰይጣን ነበር። ምጣኔ ኃብት በእርሻና በከብት ብዛት በሚለካበት ዘመን ኢዮብ ፍጹም ድኃ ሰው እንዲሆን ሰይጣን አስፈላጊውን ሚና ተጫውቷል። በዚሁ ድርጊቱ ኢዮብን የልጅ ድኃ፤ የኃብት ድኃ፤ የጤና ድኃና የወዳጅ ድኃ አድርጎታል።

የመንፈስ ቅዱስን ረድኤት ተቀብለን በየገጠሩ እየዞርን ወንጌል በምንሰብክበት ዘመን ቶኬ በሚባል የገጠር መንደር ውስጥ በአጋንንት ከተለከፉ ሰዎች ውስጥ እርኩሳን መናፍስትን እናወጣ ነበር። ከአንዲት ሴት ውስጥ ሲለፈልፍ ለምንድ ነው የያዝካት? ብለን ሰንጠይቅ ላደኸያት ነው አለን። ልታደኸያት የወሰድካቸውን ርምጃዎች ተናገር ስንለው፣ ከክብራት ሀብት ብዙ ኩንታል እህል ወደ ባሕር ማዶ አሻግራለሁ አለ፣ ሁለተኛ በዓመት አራት ጊዜ አርባ ድፍን ቡና በጋን ውስጥ ለእኔ ለይታ እንድታቀርብልኝ አዝገፍላት አሁን በጓዳዋ ውስጥ ይገኛል አለ። ይህን ጉድ እናያለን ብለን አጋንንቱን ምራና ቡናውን አሳየን ብለን ጓዳ ገባንና ሁለት ጋኖች አሳየን። እኛም እጃችንን ወደ ጋኖቹ አፍ ሰደድ ብናደርግ ሁለቱም በድፍን ቡና ተምልተው እንደነበር አረጋገጥን።

አብረውኝ ከክብሩ ወገኖች ጋር በሁኔታው ስንደነቅ መቼ ይሄ ብቻ አለና መለፍለፍ ቀጠለ። እኛም በጨቅላ ልምምዳችን ተናገር አልነው። አጋንንቱም ብዙ በጎች ለመስዋዕት (ጨዳ) አሳርዷት ቆዳዎቹ ደርቀው በውስጠኛው በኩል ሽጉጉር ጉር ቀለማት ያሏቸው ጨርቅ ተሰፍቶባቸው በግድግዳ ላይ ዙሪያውን ተሰቅለው አየን። ሴትዮዋ ነፃ ከወጣች በኋላ ቡናውን ሽጣ እንድትጠቀምበት ወይም ለቤተ ክርስቲያን እንድትሰጠው መከርናትና ሄድን።

ሰይጣን ሌባ ስለሆነ በሰዎች ውስጥ የስርቆት መናፍስት ገብተው እንዲሠሩ በማድረግ የእርሱን ባሕርይ እንዲያንጸባርቁ ያደርጋቸዋል። የጌታ ደቀ መዝሙር በነበረው በይሁዳ ውስጥ ሰይጣን ስለገባበት ሌባ እንደነበር ከቃለ እግዚአብሔር እንረዳለን /ዮሐ. 12፥4-6/። አንድ ጊዜ በአዲስ አበባ ከተማ ቤተ ክርስቲያን ውስጥ አገልግሎት ሰጥተው የመገለጥ መልእክት መጣና በመንፈስ ቅዱስ ሥራ ሁለት ሌቦች በዚያ ጉባኤ ውስጥ እንዳሉ ተነገረ። ወዲያውም ሁለት ሰዎች አጋንንት አስጨኸ መሬት ላይ ጣላቸውና ወደ መድረክ እንዲመጡ

ተደርጎ ሁለቱ ሰዎች ከአጋንንት እሥራት ነፃ ወጡ። ከነፃ ነታቸው በኋላ ሁለቱም በሰጡት ምስክርነት በኪስ አውላቂነት እንደሚተዳዳሩ ሰፊ ያለ ምስክርነት አቅርበዋል።

ዛሬ በብዙ አብያተ ክርስቲያናት ውስጥ ማስታወቂያ ሲነገር እህቶች ቦርሳችሁን ወንድሞች ኪሳችሁን ጠብቁ ይባላል። ማስታወቂያው አስፈላጊ ሆኖ ሳለ የችግሩ መኖር ደግሞ ሰው አእምሮውን ሰብስቦ ቃሉን እንዳይሰማና እንዳያመልክ ያደርጋል። ጌታ ይሁዳን እንዳጋለጠው የዛሬዎችንም ኪስ አውላቂዎች የሚያጋልጥ የመንፈስ ቅዱስ ጸጋ እንዲለቀቅ መጸለይ አስፈላጊ ነው።

በሰለጠነው ዓለም ውስጥ ሌብነት በሰፋት የሚካሄድ አሳዛኝ ድርጊት ነው። እንዲያውም ሌቦቹ በመሣሪያ እያስፈራሩ ቦርሳህን ስጠኝ ሴትዎንም ቦርሳሽን አምጪ ብለው ባለቤቱ እያያቸው መንትፈው ይሄዳሉ። ያስይዙናል ብለው ከፈሩ ደግሞ የተዘረፉትን ሰዎች ገድለው ይሄዳሉ። በአሜሪካ ውስጥ ስለ ስርቆት ያጡ ባለ ሞያዎች እንደሚገልጹት በየአንድ ሴኮንድ አንድ ቤት ውስጥ ዘረፋ ይካሄዳል፣ በየ12 ሴኮንድ ደግሞ በግለሰቦች ኪስ አንድ ስርቆሽ ይካሄዳል፣ በየአንድ ሴኮንድ ሁለት መኪኖች ይሰረቃሉ ይህን ሁሉ በመላው ዓለም የሚያካሂደው ሌባው ሰይጣን ነው።

ከዚህም ሌላ ሰይጣን ሰላምን ከሰዎች ውስጥ በመስረቅ ትዳርን ያፈርሳል፣ በቤተክርስቲያን ውስጥም እንኳ ወንድሞችን ይለያያል፣ ግለሰቦችን በጠለቀ ኃዘንና ትካዜ በመምታት ከአምላካቸው እንዲለዩ ብሎም ራሳቸውን እንዲገድሉ ያደርጋል። ሰላምን ከሰዎች ውስጥ ስለሚሰርቅ ብዙዎች የአእምሮ በሽተኞች እንዲሆኑ ያደርጋቸዋል። ሌሎችን ደግሞ በመለያየት፣ በምሬት፣ በሃዘንና ተስፋ በማስቆረጥ ይመታና በሕይወት ጨለማ ውስጥ ያኖራቸዋል። ይህ ሁሉ የሌባው ሥራ ነው። ጌታ ኢየሱስ ክርስቶስ ግን “ሰላምን እተውላችኋለሁ ሰላሜን

እስጣችኋለሁ እኔ የምሰጣችሁ ዓለም እንደሚሰጥ አይደለም።
(ዮሐ. 14፥27) ሲል ተናገረ።

2.12 የሚያገኘው አንበሳ

አንበሳ የሚበላውን እንስሳ እስከሚያገኝ ድረስ ራሱን ሰውሮ ያደባል። ከያዘና ካጋደመ በኋላ ማንራትና በፍርሃት ማስጨነቅ የተለመደ ተግባሩ ነው። የሰይጣንም ዓላማ ከአንበሳ የተለየ ሊሆን ስለማይችል አመጣጡ ለመግደልና ለማጥፋት ነው ለዚህ ነው ሐዋርያው ጴጥሮስ “በመጠን ኑሩ ንቁም ባላጋራችሁ ዲያቢሎስ የሚውጠውን ፈልጎ እንደሚያገኘው አንበሳ ይዞራልና” (1ጴጥ. 5፥8) የሚለው። አንበሳ የሚበላውን ሊይዝ ሲያስብ መጣሁ የሚል ምልክት አይሰጥም። ይልቁንም ራሱን ደብቆ በሚገባ ኩተዘጋጀ በኋላ ሩጫ ይጀምራል።

እንደ አንበሳ የሚያገኘው ሰይጣንም ግለሰቦችን፣ ቤተሰብን፣ እንዲሁም ቤተክርስቲያንን በሚያሰቅቅ ፍርሃት መምታትና መዋጋት ዕለታዊ ተግባሩ ነው። በዚህ ዘዴው ነው ብዙ ቅዱሳንን በስደትና በመከራ በሕይወታቸውም እንኳ ዋጋ እንዲከፍሉ የሚያደርጋቸው። ዛሬም ቢሆን በአክራሪ እስላም አገሮችና የኮምዩኒዝም ፍልስፍና ጨርሶ ባልለቀቃቸው አገሮች ውስጥ ቅዱሳን እምነታቸውን እንዲክዱ በማስደብደብና በማሰቃየት እምቢ ካሉም በግፍ እንዲገደሉ በማድርግ ሰይጣን ተግባሩን ይፈጽማል። አንበሳ በሚይዘው እንስሳ ላይ ጨካኝ እንደሆነ ሁሉ ሰይጣንም ነው። እርሱ ሁልጊዜ እንደ አንበሳ እያንገራ በመዞር ወጥመዱን ይዘረጋል። እኛ ግን በይሁዳ አንበሳ በጌታ ኢየሱስ ክርስቶስ ስም እናሸንፈዋለን። ሰይጣን እንደ አንበሳ እንጂ አንበሳ አይደለም!

በሐዋርያው ጴጥሮስ ማስጠንቀቂያ መሠረት ማንም ሰው ከዚህ ደበኛ የደፈጣ ውጊያ ነፃ አይደለም። ለዚህም ነው በመጠን መኖር እጅግ አስፈላጊ የሆነበት ምክንያት። ሰይጣን

ሲያደፍጥ ለደካማውና ለኃይለኛው በተለያዩ መንገድ እራሱን ያዘጋጃል። ዕውቀት የሌላቸውን ሰዎች አገንብሰው እንዲሰጣቸው ሲያደርግ አዋቂ ነኝ የሚሉትን ደግሞ በፍልስፍና በኩል ይመጣባቸዋል። ዛሬ አብዛኛዎቹ ምሁራን ፈጣሪያቸውን ክደው በአዝጋሚ ለውጥ ከዝንጀሮ መጣን ለማለት የበቁት ሰይጣን እይኖቻቸውን ስላሳወረው ነው።

2.13 የዚህ ዓለም ገዥ

ሰይጣን የዘላለም ግዛት የለውም ይሁን እንጂ እስከ ሚፈረድበት ጊዜ ብቻ የዚህ ዓለም ገዥ ነው። አስተዳደሩንም የሚያካሂደው የራሱን የአገዛዝ ስልት ለሰዎች በማስተማር ትዕቢት፣ ራስ ወዳድነት፣ ወንጀል፣ የፍትህ መጉደልና ዛቻ በሰፈነበት ሁኔታ ነው። ጌታ ኢየሱስ ክርስቶስ ስለዚህ ዓለም ገዥ ሶስት ጊዜ የጠቀሰውን ከዚህ ቀጥለን እንመለከታለን።

- “አሁን የዚህ ዓለም ፍርድ ደርሷል፤ አሁን የዚህ ዓለም ገዥ ወደ ውጭ ይጣላል” (ዮሐ. 12፥31)።
- “ከእንግዲህ ወዲህ ከእናንተ ጋር ብዙ አልናገርም የዚህ ዓለም ገዥ ይመጣልና በእኔ ላይም አንዳች የለውም” (ዮሐ. 14፥30)።
- “ስለ ፍርድም የዚህ ዓለም ገዥ ስለ ተፈረደበት ነው” (ዮሐ. 16፥11)።

ከላይ በተመለከትናቸው ሶስት ጥቅሶች መሠረት ጌታ ሰይጣን መንግሥት እንዳለው አልካደም። እንዲያውም በባለ ራእዩ መጽሐፍ ላይ ስንመለከት እንደዚህ የሚል ቃል እናነባለን “የሰይጣን ዙፋን ባለበት የምትኖርበትን አውቃለሁ ስሜንም ትጠብቃለህ፤ ሰይጣንም በሚኖርበት በእናንተ ዘንድ

የተገደለው የታመነው ምስክራ አንቲኳስ በነበረበት ዘመን እንኳ ሃይማኖቱን አልካድህም” (ራእ. 2፥13)። የሰይጣን ዙፋን ያለበት ሥፍራ የሰይጣንን መንግሥት ያመለክታል።

በዚህ መሠረት ሰይጣን ዙፋንም አለው ማለት ነው። ባውንድስ “የመንፈሳዊ ጦርነት መምሪያ” በሚል መጽሐፉ ላይ እንደዚህ ይላል፡-

ዲያቢሎስ በጌታ ኢየሱስ ክርስቶስ የዚህ ዓለም ገዥ ተብሎ ቢጠራም መንግሥቱ ሕጋዊ መንግሥት አይደለም። በእምቢተኝነቱ የያዘው ሥፍራ ነው እንጂ። ለሰይጣን መገዛት ተገቢ አይደለም በፋንታው ግን ዲያቢሎስ እንደ ሕገ ወጥና ወንጀለኛ ሊወገዝ ይገባል። የጌታም ተልእኮና አመጣጡ እርሱን ከዙፋኑ ገርስሶ ለመጣልና ድል ለማድረግ ነው ይላል።*

የእርሱ መንግሥት ደግሞ በዓለም የፓሎቲካ አመራር በኢኮኖሚና ማኅበራዊ ኑሮ ላይ ተጽእኖ ስለሚያደርግ ራስ ወዳድነት፣ የፍትህ መዛባት፣ በዘርና በቀለም ልዩነት ሌላውን አሳንሶ መመልከት፣ ሰበትና ሙስና ሁሉ ከእርሱው ዙፋን የሚመነጭ የአስተዳደር ስልት ነው። በምንኖርበት ዓለም ውስጥ የዓለም ኃብት በጥቂቶች እጅ በመያዙ ምክንያት አሁን በዓለማችን ውስጥ ካሉት ስድስት ቢልዮን ሕዝብ መካካል ከሶስት ቢልዮን የማያንሱት ምግብ ሳይበሉ ወደ መኝታቸው እንደ ሚሄዱ የተባበሩት መንግሥታት ደጋግሞ አስታውቋል። ታዲያ ይህን አይነቱን ጭካኔና ስግብግብነት ለሰዎች ያስተማረው ሰይጣን ነው። የእርሱ መንግሥት ፍትሕ የሌለበት የግል አገዛዝ በመሆኑ በጌታችን በኢየሱስ ክርስቶስ የዘላለም መንግሥት ይተካል።

* E.M. Bounds. Guide to Spiritual Warfare (Whitaker House, New Kensington, PA 1984), p. 28.

እግዚአብሔር (ኤሎሂም) ለመጀመሪያዎቹ ስዎች ሥልጣን የሰጣቸው ገነትን እንዲያስተዳድሩና እንዲጠበቁት ነበር /ዘፍ. 1፥26/። ይሁን እንጂ ሰው የተሰጠውን የገዥነት ሥልጣን በማይረባ የአንዲት ዛፍ ፍሬ ለሰይጣን ሸጠለት። የተረገ መቸውን ዓለም የተረገመው ሰይጣን ማስተዳደር የጀመረውም በዚሁ ግጥሞ ሳቢያ ነበር። ሰይጣን በዚሁ ግዛቱ ውስጥ እንደሚዞርና እንደ ተመላለሰበትም ኢዮብን ለመክሰስ በእግዚአብሔር ፊት በቆመ ጊዜ ከወዴት መጣህ? ለሚለው ጥያቄ የሰጠውን መልስ መመልከት ጠቃሚ ይሆናል /ኢዮ. 1፥6-7, 2፥1-2/። በማወናበድ ያገኘውን የዓለም አስተዳደር ሲያካሂድ በምድር ላይ መዞርና በላይዋም መመላለስ አማራጭ የሌለው ስልቱ ነው። ያን ጊዜ ነበር ኢዮብን ያየውና የእግዚአብሔር ወዳጅ መሆኑን የተመለከተው። ስለሆነም ዓለማችን ለተወሰነ ጊዜ ብቻ በዚሁ ባዕድና አምባ ገንን ገዥ ሥር ወድቃለች። ይኸው የዓለም ገዥ ነበር ጌታ ኢየሱስ ክርስቶስን በፈተነው ጊዜ የዓለምን መንግሥታትና ክብራቸውን ሁሉ አሳይቶት ወድቀህ ብትሰግድልኝ ለአንተ እስጥሃለሁ ያለው ሥግቱ. 4፥8-9/።

ሐዋርያው ጳውሎስ ይህንኑ የዓለም ገዥ “የዚህ ዓለም አምላክ” ብሎ ይጠራዋል /2ቆሮ. 4፥4/። ሙሉ አሳቡን እንድናገኝ ጥቅሱን ብናነበው እንደዚህ ይላል “ለእነርሱም የእግዚአብሔር ምሳሌ የሆነ የክርስቶስ የክብሩ ወንጌል ብርሃን እንዳያበራላቸው የዚህ ዓለም አምላክ የማያምኑትን አሳብ አሳወረ” ይላል። የሰይጣን ሥራ ዓይን ማሳወር ሲሆን የጌታ ኢየሱስ ክርስቶስ ተግባር ደግሞ የታወረን ዓይን መክፈት ነው። ሃሌ ሉያ!

እንግዲህ እስካሁን ድረስ በዚሁ ነጥብ ሥር እንደ ተመለከትነው ሰይጣን ገዥ እንጂ አንድ ጊዜ እንኳን ንጉሥ አልተባለም ሊባልም አይችልም። ምክንያቱም የምናያቸውንም ሆነ የማናያቸውን ፍጥረታት የሚያስተዳድረው ባለ ሙሉ ሥል

ጣን ጌታ ነው። ሰይጣንም ጊዜያዊ ሥልጣኑ በገደብ ስለተወሰነ ራሱም ቢሆን በአምላካችን የዘላለም መንግሥት ተገዶ ይገዛል። እግዚአብሔር ሁሉ በሁሉ ስለሆነ የማይገዛው ፍጥረት አንድም የለም ኢየሱስ ጌታ ነው! የዕብራውያን ጸሐፊ “ልጆቹ በሥጋና ደም እንደሚካፈሉ እርሱ ራሱ ደግሞ ያነሱ ተካፊል ይኸውም በሞት ላይ ንይል ያለውን ዲያቢሎስን በሞቱ ንይል እንዲደመስስ ነው” (2፡14 እ.መ.ት.) ይላል። ጌታ በሞቱ ንይል የዲያቢሎስን ሥራና ግዛት አፈራርሶአል ሃሌ ሉያ!

2.14 የዓየር ልዑል

የመጀመሪያው ዘንድ የተባለው ዲያቢሎስ እደርስበታለሁ ብሎ ያሰበው ራእይ ነበረው። ራእዩም በትዕቢት ላይ የተመሠረተ አምላክ ሆኖ መገኘት ሲሆን፤ የርሱን ራእይ አሜን ብለው የተቀበሉ የሰማይ ሠራዊት ደግሞ በግዛቱ ውስጥ ያሉ ተገዥዎቹ ናቸው። እኛም ብንሆን ወደ ጌታ እውቀት ከመምጣታችን በፊት በዓየሩ ላይ ሥልጣን ባለው ልዑል ሥር እንገዛ እንደነበረ ሐዋርያው ጳውሎስ ግልጽ አድርጎ ይነግረናል /ኤፌ. 2፡2/።

ሐዋርያው በዚህ የሰይጣን ግዛት ውስጥ ስንኖር ሁልጊዜ ውጊያ ላይ መሆናችንን እያመለከተ የምንዋጋው ከምን ጋር እንደሆነ ጉልህ በሆነ መንገድ በቃሉ ላይ ያስረዳል። የእግዚአብሔር ቃል እንደዚህ ይላል፡- “መጋደላችን ከደምና ከሥጋ ጋር አይደለምና ከአለቆችና ከሥልጣናት ጋር ከዚህም ከጨለማ ዓለም ገዦች ጋር በሰማያዊም ሥፍራ ካሉ ከከፋት መንፈሳውያን ሠራዊት ጋር ነው እንጂ” (ኤፌ. 6፡12) ይላል። በዓየር ላይ ሥልጣን ያለው የሌሎች መናፍስት አለቃ መሆኑን በሰፊው ለመመልከት ከዚህ ቀጥሎ የተጠቀሱትን ማንበብ ጠቃሚ ይሆናል /ማቴ. 12፡24፤ ማቴ. 25፡41፤ ራዕ. 12፡7/።

2.15 የዚህ ዓለም አምላክ

አምላክ የተባለው ከዚህ ዓለም ሰዎች አምልኮ ፈላጊ መሆኑንና መመለኩን ሲያመለክት ነው። ሐዋርያው ጳውሎስ “ለእነርሱም የእግዚአብሔር ምሳሌ የሆነ የክርስቶስ የክብሩ ወንጌል ብርሃን እንዲያበራላቸው የዚህ ዓለም አምላክ የሚያምኑትን አሳብ አሳወረ” (2ቆሮ. 4፡4) ብሎ ይናገራል። አምላክነቱም ከፋ ለማድረግ እንጂ ሰዎችን ለመርዳት አይደለም። እውነትን አውቀው እንዳይድኑ ለማሳወር ነው የሚመለከው።

ከዚህ ቀደም ብለን ያየናቸው ሁለቱ ንዑሳን ርዕሶች ይህኛ ውንም ጨምሮ የሚያስገነዝቡት አገዛዝን ወይም መስፍንነትን መሆኑ ግልጽ ነው። መስፍንነት ወይም የአስተዳደር ሥልጣን በሕብረተሰብ ውስጥ ከፍተኛ ደረጃ ስለሆነ ያስከብራል። ሰይጣንም የሚያስከብር ምንም ያደረገው መልካም ነገር ሳይኖረው በዚህ ዓለም ላይ ባኖረው ተጽእኖ ምክንያት ቀድሞ በልዑል እመሰላለሁ ብሎ ያጣውን ሥፍራ አሁን በአምባ ገንንነት አስገድዶ ይመለካል። በዚህ የሃይማኖት ሥልጣኑ ነው የእግዚአብሔር ልጆች በእግዚአብሔር ፊት ሲበሰቡ እርሱም በመካከላቸው ይገኝ የነበረው /ኢዮ. 1፡6፤ 2፡1/።

ሐዋርያው ጳውሎስ ለጢሞቴዎስ በጻፈው መልእክቱ ላይ በጎረቤቱ ዘመን ላይ መንፈስ የሚያስቱ የአጋንንትን ትምህርት እንዲያደምጡ እያደረገ ሃይማኖትን እንደሚያስከድ ያሳስበናል /1ጢሞ. 4፡1/። ባለራዕዩ ዮሐንስ አይሁድ ሳይሆኑ ነን የሚሉትን “የሰይጣን ማኅበራት” ብሎ ይጠራቸዋል /ራዕ. 2፡9/። ሐዋርያው ጳውሎስ ለቆሮንቶስ ቤተ ክርስቲያን በላከው መልእክቱ የጣኦትንና የመስዋዕቱን ከንቱነት ሲገልጽ፤ አሕዛብ የሚሰውላቸው ለአጋንንት እንደሆነና የአጋንንት መኅበራት እንደሆኑ እያስረዳ እናንተም የክርስቶስ ተከታዮች የአጋንንት መኅበራት እንዳትሆኑ ተጠንቀቁ ይላቸዋል /1ቆሮ.10፡20/።

ከዚህም እንደምንገነዘበው የዚህ ዓለም አምላክ ሰዎችን በማጎበር እያደራጀ አሳቡን በእነርሱ በኩል መፈጸሙን ነው።

ራሳቸውን የጸድቅ አገልጋዮች ስለሚያስመስሉ ሲናገር “እንግዲህ አገልጋዮች ደግሞ የጽድቅን አገልጋዮች እንዲመስሉ ራሳቸውን ቢለውጡ ታላቅ ነገር አይደለም፤ ፍጻሜአቸውም እንደ ሥራቸው ይሆናል” (2ቆሮ. 11፥15) ይላል። ራሳቸውን የሚለውጡ አስመሳይ አገልጋዮች የዚህ ዓለም አምላክ ተጽእኖ ስላኖረባቸው ክርስቲያን መስለው ከጌታ ማሕበር ጋር በመደባለቅ አማኞችን ወደ አጋንንት ማጎበር ይማርካሉ። የዚህ ዓለም አምላክ በዚህ የማሳትና የማስመስል ሥራው ብዙዎችን አስከብሏል።

ይህን ፈለግ የሚከተሉ አገልጋዮች በዓለም ያሉ ሃይማኖቶች ሁሉ መሠረታቸው አንዱን አምላክ በተለያዩ ሁኔታ ማምለክ ስለሆነ አንድነት መፍጠር ይቻላል ይላሉ። ይህንንም የሰይጣን አሳብ ለማስተናገድ የክርስቶስ የበላይነት በማይታይበት ስብስብ ውስጥ በመግባት ማጎበር ይጣጣሉ። ይህን የሚያደርጉ ሁሉ አሳባቸው ምድራዊና ሥጋዊ ሲሆን ማጎበራቸውም የአጋንንት ማጎበር ነው። ዛሬም በዓለም ዙሪያ የክርስትና እምነታቸውን በማመጃ መቻላቸው ሁሉ ዓይነት ሃማይኖት በአንድነት ይደራጁ የሚሉ አልታጡም። በአባልነት፣ የክርስቶስ ትምህርት የሌላቸውን የሚያቅፉ፣ ክርስቶስንና ቤልሆርን ማጎበር ሊያጣጡ የሚሞክሩ፣ ሕሊናቸው የረከሰባቸው፣ እውነተኛውን የክርስቶስ ትምህርት የማይቀበሉና የሳቱ ብዙዎች ናቸው። እነርሱም አውቀውትም ይሁን ሳያውቁት የሚያስተናግዱት የዚህን ዓለም አምላክ የዲያቢሎስን አሳብ ነው።

የጌታ ኢየሱስ ክርስቶስ የመስቀል ሥራና ለደኅንነታችንም የቅዱስ ደሙ አስፈላጊነት ሥፍራ ባጣበት፣ ጌትነቱ ባልተረጋገጣበት፣ የእርሱ መንግሥት የሰላምና የእረፍት መንግሥት መሆኑ ባልታወቀበት፣ ብቻውን አምላክ መሆኑና በሰማይና

ምድር ባለሙሉ ሥልጣን መሆኑ በማይታመንበት፣ እርሱ ብቻ እውነት፣ መንገድና ሕይወት መሆኑ ተቀባይነት ባጣበት፣ የእግዚአብሔር በግ መስዋዕታችን መሆኑ ባልተረጋገጠበትና ከሌሎች ጣኦታት ተለይቶ በማይታይበት ኅብረት ውስጥ አባል መሆን ማለት የዚህ ዓለም አምላክ ያደራጀው የሰይጣን ማጎበር አባል መሆን ማለት ነው። በተለይም አንድ የዓለም አቀፍ ቤተ ክርስቲያን ለማቋቋም ሩጫ በሚደረግበት በአሁኑ ወቅት የክርስቶስ ቤተ ክርስቲያን ጥንቃቄ ማድረግ ይኖርባታል።

በዚህ መሠረት የዚህ ዓለም አምላክና የዘላለም አምላክ ማጎበር ሊጣጡ አይችሉም። አማኞችም የክርስቶስ ትምህርት ከሌለበት ሰይጣን የፈጠረው የውሸት ፍልስፍናና የአጋንንት ትምህርት ውስጥ ድርሻና ተሳትፎ ሊኖራቸው ጨርሶ አይገባም። የዚህ ዓለም አምላክ ጥረቱ ሃይማኖት ሁሉ እኩል መከበርና አንዱ የሌላውን እምነት ተቀብሎ ምንም አስተያየት ሳይሰጥ አብሮ እንዲጓዝ የሚያበረታታ ፍልስፍና ነው። ሐዋርያው ጳውሎስ “በወንጌል አላፍርም” ይላል። ወንጌላችን አይደበቅም! ደግሞም አይሻሻልም! እውነትን እየገለጸ ከሰይጣን ማጎበር ነፍሳትን መማረኩ ተፈትኖ የታየበት ነው። ወደፊትም ይቀጥላል! ስለሆነም ማንኛውም አማኝ ለዚህ ዓለም አምላክ ከንቱ ትምህርት ማጎንበስ የለበትም።

2.16 አሳች

ይህ የሰይጣንን ባሕርይ ቁልጭ አድርጎ የሚገልጽ ስሙ ነው። ማሳሳት እውነትን በመደበቅና ስህተቱን አጉልቶ በማሳየት በልዩ ዕቅድ የማጭበርበር ታክቲክ ተጠቅሞ ሰዎች ስህተት የሆነውን እንዲመርጡ ማድረግ ነው። ሰይጣን ይህን በማድረግ የብዙ ሺህ ዘመን ልምምድ አለው። በዚህም የማታለል ሥራው ብዙሃንን የእርሱ ፈቃድ ተገዥ እንዲሆኑ አድርጎአቸዋል።

የእግዚአብሔር ቃል የዚህኑ ፍጡር አታላይነት ሲገልጥ “ያሳታቸውም ዲያቢሎስ አውሬውና ሐሰተኛው ነቢይ ወዳሉ በት ወደ እሳቱና ወደ ዲኑ ባሕር ተጣሉ ለዘላለምም እስከ ዘላለም ቀንና ሌሊት ይሣቀያሉ” (ራእ. 20፥10) ይላል። የዲያቢሎስ ሌላ ስሙ አሳች መሆኑን ከዚሁ ጥቅስ የምንረዳ ሲሆን የአሳች ዋጋ ደግሞ ለዘላለም በእሳት ባሕር መሰቃየት ነው።

ዛሬ በዓለማችን ውስጥ ያሉ የሳቱ ሰዎች ሁሉ ከፈጣሪአቸው ጋር ሊለያዩ የበቁት በዚሁ አሳች በተባለው ዲያብሎስ ምክንያት ነው። ሐዋርያው ዮሐንስ በራእ. 12፥9 ላይ “ዓለሙንም ሁሉ የሚያስተው ዲያቢሎስና ሰይጣን የሚባለው ታላቁ ዘንዶ እርሱም የቀደመው እባብ ተጣለ” ብሎ ይነግረናል። ከዚህም የምንረዳው ዓለም ሁሉ የሳተው በዚሁ ለራሱ ስቶ በሚያስት ዲያብሎስ አማካኝነት መሆኑን ነው። ዓለም በወደቀችበት የውሸት ሃይማኖት የአዝጋሚ ለውጥ ፍልስፍና፣ ኮሚዩኒዝም፣ ክርስቶስ ዐልባ ሃይማኖቶችና የአሳች ፍልስፍናዎች አመንጪ ሰይጣን በመሆኑ ለዚህ ሁሉ ተጠያቂ ነው። በፍርድ ቀን ወደ እሳት ባሕር የሚጣለውም ለዚሁ የማሳት ተግባር ነው።

በጌታ ኢየሱስ ክርስቶስ የሺህ ዘመን ግዛት ውስጥ ይህ አሳች የተባለው የቀደመው እባብ ዘንዶ እርሱም ዲያቢሎስና ሰይጣን እንደሚታሰር ዮሐንስ ያበስርልናል /ራእ. 20፥2-3/። እርሱም ከታሰረ በኋላ ስለሚታተምበት ለሺህ ዘመን የሚያስት መንፈሱ ሥራ ላይ አይሆንም። በዚህም መሠረት ሰይጣን የማሳት ሥራውን ለዘላለም መቀጠል አይችልም ማለት ነው። ሰይጣን ዕውቀቱ፣ ችሎታውና ሥልጣኑ የተወሰነ ነው። ከተሰጠውም የጊዜ ገደብ ማለፍ አይችልም። ሺሁም ዘመን ከተፈጸመ በኋላ ሰይጣን ከእስራቴ ይፈታል ከዚያም ወደ ምድር ማዕዘናት ሁሉ በመሄድ በምድር ያሉትን አሕዛብ ያስታል /ራዕ. 20፥8/።

ሰይጣን ተከታዮች ለማግኘት እውነተኛውን አምላክ ትተው ሰዎች እርሱን እንዲያመልኩ ለማድረግ ከፍተኛ የማጭበርበርና የማታለል ተግባር መፈጸም አለበት። እውነት በእርሱ ዘንድ ስለሌለ ማድረግ የሚችለው መዋሸትና ማታለል ነው። ሲያታልል ደግሞ ውሸቱን እውነት በማስመሰል ነው ሕዝብን የሚያሳምነው። መራራውን ጣፋጭ፣ ጨለማውን ብርሃን፣ ክፉውን መልካም ማለት ለሰይጣን የተለመደ ውሸት ነው። ሆኖም ግን ለሰዎች አሳቡን በሚያምኑበት መንገድ ስለሚያቀርብላቸው እውነት ይመስላቸዋል። ሰይጣን የመጨረሻ አታላይና አጭበርባሪ ስለሆነ ማንም ሰው እንዳያምንበት አስጠነቅቃለሁ።

2.17 ኮሳሽ

ሰይጣን ሰውንም ሆነ የፈጠረውን አምላክ በመክሰስ በቂ ልምድ አለው። ሲከስ ደግሞ በመዋሸት፣ አስመስሎ በመናገርና በማታለልም ሥራ ነው። ምንም እንኳ እውነት የሚናገርበት ጊዜ ቢኖረውም ለእርሱ ውጤት እስካስገኘለት ጊዜ ብቻ ነው ጥቂት እውነት ይዞ የሚቀርበው። እርሱ የውሸት አባት ስለሆነ ለመክሰስ እንዲያመቸው በሚያወራው ብዙ ውሸት ውስጥ ጥቂት እውነት ጨምሮበት ይቀርባል። በኃሰተኛ ክሱ አማኞችን በማሳጣት ሰላማቸውንና ደስታ ቸውን ከልባቸው ለመስረቅ ጥረት ያደርጋል።

ሰይጣን ክስ የሚያቀርበው በወንድሞች ላይ መሆኑን ቃለ እግዚአብሔር ያረጋግጣልናል። የሚያምኑትንም በቁጥጥሩ ሥር አድርጎ ያለምንም ችግር ስለሚገዛቸው መክሰስ አያስፈልገውም። ባለራእዩ ሲናገር “አሁን የአምላካችን ማዳንና ኃይል መንግሥትም የክርስቶስም ሥልጣን ሆነ፣ ቀንና ሌሊትም በአምላካችን ፊት የሚከሳቸው የወንድሞቻችን ኮሳሽ ተጥሎ ላልና” (ራእ. 12፥10) ይላል። የሰይጣን ክስ የማያቋርጥ ሂደት ሲሆን ምኞቱም ስህተት መፈለግ፣ ግለ ሰቡን ከአምላኩ ጋር ማጋጨት፣ ከሌሎች አማኞች ጋር ማጣላት ብሎም

ከራሱ ጋር እንዲጣላ ማድረግ ነው። ሰይጣን ምንም ሳያፍር በጌታ ኢየሱስ ክርስቶስ ደም የታጠቡ ቅዱሳንን በየጊዜው መከሰሱ ቅሬታምነቱንና ለጌታም አክብሮት ማጣቱን ያመለክታል።

እግዚአብሔርን በሚወደው ጸድቅ ኢዮብ ላይ ያቀረበው ክስ ለሰይጣን ከሳሽነት ብርቱ ማሰረጃ ነው /ኢዮ. 1፥10፣ 11/። ክሱን ሲያቀርብ ኢዮብ ሰላለው ብልጽግና የሚያወራው እውነት ነው ግን ጥያቄው ያለውን ብትወስድበት ይክድሃል ነው የሚለው። ከሳሽ በኢዮብ ላይ የወደደውን ሁሉ አደረገበት ኢዮብ ግን አምላኩን አልካደም /ኢዮ. 1፥22/። የአንድ አገር ጠቅላይ ዐቃቤ ሕግ ባለ ሥልጣን ተግባሩ የአገሪቱን ሕግ ማስከበር ነው። ሕጉን ጥሶ የተገኘውን ማናቸውንም ሰው ክስ ይመሠርትበትና በሕግ ያስቀጣዋል። ሰይጣን እንደ ጠቅላይ ዐቃቤ ሕግ ዕለታዊ ተግባሩ ክስ መመሥረት ነው። ክሱን የሚመሠርተው የእግዚአብሔር ሕግ ተጣሰ ብሎ ሳይሆን ቅዱሳንን ተስፋ አስቆርጦ ለማጥ መድና የራሱን መንግሥት ለማስፋፋት ሲል ነው።

አንዳንድ ጊዜ ሰይጣን አማኞች ራሳቸውን እየወቀሱ እንዲኖሩ የሚያደርግ ሁኔታ ውስጥ ያስገባቸዋል። ይቅር የተባሉትን የቀድሞ ኃጢአታቸውን በአእምሮ ሰሌዳቸው ላይ በመሳል እግዚአብሔር እኮ ይቅር አላለህም እያለ ያሾከ ሹክባቸዋል። ይህን በሚመስል ችግር ራሳቸውን እየወቀሱ የሚኖሩ ጥቂቶች አይደሉም። በጌታ ቃል ውስጥ እንደዚህ ተብሎ ተጽፎአል “ወደጆች ሆይ! ልባችን የማይፈርድብን ከሆነ በእግዚአብሔር ፊት ድፍረት አለን፤ ትእዛዛቱንም ስለምንጠብቅና በፊቱም ደስ የሚያሰኘውን ስለምናደርግ የምንለምነውን ሁሉ ከእርሱ እንቀበላለን” (1ዮሐ. 3፥21-22)። እርሱ ምንም እውነት ስለ ሌለው ልቤ ይፈርድብኛል ወይ? ብለን ነው ልንጠይቅ የሚገባን። በጥቅሱ መሠረት ደግሞ ጌታን ደስ የሚያሰኘውን ካላደረግህ የምትለምነውን አይሰጥህም። ከዚህም የተነሣ መሠረተ ቢሰ

የሆነውን የሰይጣንን ክስ ማስተናገድ ተገቢ አይደለም። ስለተደመሰሰልህ ኃጢአትም ከሳሽ ይቅር አልተባልህም ሲልህ የልጁም የኢየሱስ ክርስቶስ ደም ከኃጢአት ሁሉ አንጽቶኛል በለው። አልሰማ ካለም ደጋግመህ ሰባት ጊዜ ንገረው!

ሰይጣን ምእመናንን እርስ በርስ የሚያጋጭበት ዘይቤ እንዲካሰሱ ማድረግ ነው። አንድ ጊዜ ፈሪሳውያን ወደ ጌታ ኢየሱስ ክርስቶስ ይህች ሴት ዝሙት ሠርታለችና በሕጉ መሠረት በድንጋይ መወገር አለባት ብለው ከሰሷት። “ጌታም ከእናንተ ኃጢአት የሌለበት አስቀድሞ ይውገራት አለ”። በመጨረሻም ቀና ብሎ “አንቺ ሴት እነዚያ ከሳሾችሽ ወዴት አሉ?” ብሎ ጠየቃት ሴቲቱም “አንድም እንኳ በዚህ የሉም” ካለች በኋላ “እኔም አልፈርድብሽም ሂጂ ከአሁንም ጀምሮ ደግመሽ ኃጢአት አትሥራ አላት” (ዮሐ. 8፥3-11)። ወገኖቹ ከሳሻችን ተጥሏል!! ዲያቢሎስ ለእያንዳንዱ አማኝ የራሱ የሆነ የሚለው አባባል ይኖረዋል። ለምሳሌ የጥንት ወድቀታችንን እያነሳ ያልዳንን አድርጎ ሊያሳየን ይሞክራል። ይሁን እንጂ እኛ በጌታ በኢየሱስ ክርስቶስ ደም በመታጠባችን ምክንያት ምህረት አማኝ ተናል። ከሳሻችን ዲያቢሎስ የሚለን ሰዎች አይደሉም። ሃሌ ሉያ!

2.18 የብርሃን መልአክ

ሰይጣን በከፍተኛ ደረጃ የማታለል ሥራውን የሚሠራው ራሱን የብርሃን መልአክ በሚያስመስልበት ጊዜ ነው። የብርሃን መልአክ መስሎ ሲመጣ የስህተትን ትምህርት በቤተክርስቲያን ውስጥ በማስገባት ትርምስ ይፈጥራል። ሐዋርያው ጳውሎስ በቆሮንቶስ መልእክቱ “እነዚህ ሰዎች የክርስቶስ ሐዋርያት እንዲመስሉ ራሳቸውን እየለወጡ ውሸተኞች ሐዋርያትና ተንኮለኞች ሠራተኞች ናቸውና ይህም ድንቅ አይደለም ሰይጣን ራሱ የብርሃንን መልአክ እንዲመስል ራሱን ይለውጣልና” (2ቆሮ. 11፥13-14) ሲል ይናገራል።

ሰይጣን በሚጠቀምበት የማታለል ተግባሩ ሰዎችን ከጨለማ ውስጥ አውጥቶ ወደ ብርሃን እንደሚያስገባቸው አድርጎ ያሳያቸዋል። ይሁን እንጂ እርሱ ተንኮለኛ ስለሆነ ወደ ባለፈው ጨለማ እንደሚመጣቸው አያሳያቸውም። ጌታ ሲያስተምር “ዓይንህ ግን ታማሚ ብትሆን ሰውነትህ ሁሉ የጨለመ ይሆናል እንግዲህ በአንተ ያለው ብርሃን ጨለማ ከሆነ ጨለማውስ እንዴት ይበረታ” (ማቴ. 6፥23) አለ። በዚህ መሠረት ሰይጣን ራሱ ጨለማ ነው። ምንም እንኳን የብርሃን መልአክ መስሎ ቢመጣም ዲያቢሎስ ጨለማነቱን ሊለውጥ አይችልም። የጌታ ልጆች ግን እውነተኛ የዓለም ብርሃን በሆነው በጌታ ኢየሱስ ክርስቶስ ሊመላለሱ ይገባል። “እኛ ግን በብርሃን እንዳለ በብርሃን በንመላለስ ለእያንዳንዳችን ገብረት አለን የልጁም የኢየሱስ ክርስቶስ ደም ከጋጢአት ሁሉ ያንፃናል (1ዮሐ. 1፥7)።

ባለንበት የመጨረሻው ዘመን ላይ በመላው ዓለም ሰይጣን ራሱን የብርሃን መልአክ አስመስሎ ስለለወጠ በብዙዎች በመመለክ ላይ ይገኛል። የሚያታልል ዘዴውን በምጠቀም ልጅ እስጣለሁ፣ ከብቶችን አረባለሁ፣ ብልጽግናን አጎናጽ ፋለሁ፣ ጤናን እስጣለሁ፣ ትዳርን እባርካለሁ፣ ባለ ሥልጣን አደር ጋለሁ እያለ በመቀባዝር በመላእክት ስም ራሱን ሰይሞ ይሰገድለታል፣ መስዋዕትም ይቀርብለታል። ያልተባረከ ፍጡር እንዴት ሌላውን ይባርካል? በረከት ግን የሚመጣው ከሠራዊት አምላክ ከእግዚአብሔር ብቻ ነው /ያዕ. 1፥17/። ሃሌ ሉያ!

2.19 አብዶን/አጳልዮን

ይህ ስም ለሰይጣን ተሰጥቶት የምናየው በእግዚአብሔር ቃል ውስጥ ነው /ራእ. 9፥11/። ሰይጣን የሚለው ስም በጥቅሱ መሠረት በዕብራይስጥ አብዶን ማለት ሲሆን በግሪክ ቋንቋ ደግሞ አጳልዮን ማለት ነው። ለዚህ ተመጣጣኝ ትርጉሙ

በአማርኛ አጥፊ ማለት ሲሆን በእንግሊዝኛ ደግሞ Destroyer ማለት ነው።

ባለ ራእዩ በመጀመሪያው ቁጥር ላይ “አምስተኛው መልአክ መለከቱን ነፋ እነሆ ከሰማይ ወደ ምድር የወደቀ አንድ ኮከብ አየሁ የጥልቁ ጉድጓድ መክፈቻ ተሰጠው” (ራእ. 9፥1) ይላል። ያ የወደቀ ኮከብ ሉሲፈር ይባል የነበረው አብዶን ወይም አጳልዮን ነው። መቼም እርሱ የነካው ነገር መልካም እንደማይገኝበት በልምምድ ተስተውሏልና በዚህም ክፍል በተሰጠው ቁልፍ ጉድጓዱን ሲከፍተው ፀሐይን እንኳን ሊያጨልም የሚችል ጢስ እንደወጣ ይናገራል። ከጢሱም ውስጥ እንደ ጊንጥ ለመውጋት ሥልጣን ያላቸው አንበጣዎች ወጡ /ራእ. 9፥1-10/ የሚለውን ክፍል መመልከቱ፣ በዚህ ስም ዲያቢሎስ የሚሠራውን ለመረዳት ያስችላል።

ዮሐንስ ስለ አንበጣዎቹ ሲናገር ለጦርነት የተዘጋጁ ፈረሶችን እንደሚመስሉና ፊታቸውም የሰው ፊት እንደሚመስል ይናገራል። እነዚህ መልካቸውን እየለዋወጡ የሚገልጡ መናፍስት በራሳቸው ላይ ዘውድ እንዳላቸውና ጠጉራቸውም የሴት ጠጉር እንደሚመስል ይተርካል። ከእግዚአብሔር ቃል እንደ ምንረዳው እነዚህ መናፍስት ሠራዊት ናቸው። ይህንኑ ሠራዊት የሚያስተባብርና የሚያዋጋ አመራርም የሚሰጥ ንጉሥ ሰላስ ፈለጋቸው “አጥፊው” “አብዶን” ወይም “አጳልዮን” ለዚሁ ተግባር ራሱን በላያቸው ሰይሟል። እነዚሁ ቀድሞ በአንበጣ መልክ ተገልጠው በኋላ ፊታቸው የሰው ፊት የመሰለው፣ ሰልፋቸውም ለጦርነት እንደተዘጋጁ ፈረሶች የሆኑት የሰይጣንን ተለዋዋጭነትና አጭበርባሪነት ያመልክታል።

በዚሁ ክፍል ውስጥ “ጥልቁ” (abyss) የተጠቀሰው /ራእ. 9፥1፣ 11/ ከመጨረሻው ፍርድ አስቀድሞ ከወደቁት መላእክት መካከል ጥቂቶቹ የሚቆዩበት ጊዜያዊ እስር ቤት ነው። (የዊብስተር እንግሊዝኛ ቃላት መፍቻ እንደሚገልጸው ይህ

ሊለካ የማይቻል ምንም ተስፋ የሌለበት ጥልቅ ጉድጓድ ነው ይለዋል። ይኸው አሳብ በሌሎች የአዲስ ኪዳን መጻሕፍት ላይ ስለ ተጠቀሰ ማንበብ ይቻላል /ሉቃ. 8፥31፣ 2ጴጥ. 2፥4፣ ይሁዳ 6/። አብዱን/አጳልዮን ወይም “አጥፊ” ተብሎ የተጠራው ደግሞ በእነዚህ ክፍል ለተጠቀሱት ንጉሣቸው ነው ማለት ነው።

ከመጨረሻው ፍረድ በፊት የመናፍስት ሠራዊት በሰው ዘር ላይ መቅሰፍትን ለማፍሰስ ከእስር ቤት (ከጥልቁ) ይለቀቃሉ። አንበጣ መሰል አጋንንቶች በታላቅ ኃይል ሰውን ለአምስት ወራት እንዲጎዱ ሥልጣን ይኖራቸዋል። በግምባራቸው ላይ የእግዚአብሔር ማጎትም የሌለባቸው ሁሉ በእነዚህ በተለቀቁ እስረኛ መናፍስት ይጎዳሉ። ከጉዳታቸው ጥልቀት የተነሣ ሰዎች ሞትን አጥብቀው ይሻሉ ሞት ግን ከእነርሱ ይሻሻል /ራእ. 9፥4-6/። ጌታን ለማታውቁ ወገኖቹ ከዚህ ሁሉ አድነኝ ማለትና ወደ ክርስቶስ መሮጥ አሁን ነው።

አብዱን ከጥልቁ ለሚወጡ እርኩሳን መናፍስት ንጉሣቸውና አውሬው ነው። አውሬው መሆኑን ለመረዳት /ራእ. 9፥11፣ 11፥7፣ 13፥1፣ 17፥8/ መመልከት ይቻላል። የጌታ ተከታዮች መገንዘብ የሚገባን ያለነው መጨረሻው ዘመን ላይ ነው። ነቢዩ ዳንኤል ስለ መጨረሻው ዘመን በተለይም አውሬውን አስመልክቶ ያየው ራዕይ ዮሐንስ ካየው ራዕይ ጋር ተመሳሳይነት አለው /ዳን. 7፥7፣ 19-20፣ 23-24/። ዳንኤል ያየው አራት አውሬዎች ሲሆኑ የመጀመሪያው የንስር ክንፍ የመሰለ ያለው አንበሳ ሁለተኛው ድብ ሶስተኛውም አራት እራስና አራት ክንፎች ያሉት ነብር የሚመስል አራተኛው ደግሞ ኃይለኛ አስቀያሚና አስፈሪ የሆነ አውሬ ታላላቅም ጥርሶች ያሉት አድኖም ያገኘውን ሁሉ የሚሰባብር እንደሆነ ነበር /ዳን. 7፥3-7/። በዚህ መሠረት ባለ ራእዩ ዮሐንስና ዳንኤል ያዩት አውሬ አንድ እንደሆነ ማስተዋል ይቻላል።

ሁለቱም ባለ ራእዮች የሚጠቁሙት ወደፊት ሊመጣ ያለውን አንድ የዓለም አቀፍ አስተዳዳሪና ገዥ ሲሆን በዓለም ውስጥ ከፍተኛ የኢኮኖሚና የፖለቲካ ቀውስ ከሆነ በኋላ ይህ እንደሚከሰት ከራእዮቹ ትርጉም መረዳት ይቻላል። ይህ አንድ የዓለም መንግሥት ሲቋቋም ዓለም በሙሉ አውሬውን ተከትሎ እንደሚሄድ /ራእ. 13፥3-4/ እንመልከት። ይህም ቢሆን የአብ ደን መንግሥት የጸና መንግሥት አይሆንም (ራእ. 17፥10)።

ሁሉን ቻይ የሆነውን አምላካችንን የሚሳደብበት አንደበት የተሰጠው ሰይጣን የግዛቱ ዘመን አርባ ሁለት ወር ብቻ እንደሆነ /ራእ. 13፥5/ ዮሐንስ ይናገራል። ዳንኤልም ባየው ራዕይ ስለዚህ ተሳባቢ አውሬና ግዛቱ ሲናገር በግም ለተወሰነ ዘመን ብቻ እንደሆነ ያሳያል። /ዳን. 7፥25፣ 12፥7/። አጥ ፊው ብዙ ሕጎችን እንደሚመቸው አድርጎ ይለውጣል። የመቅ ደሱንም የአምልኮ ሥርዓት ሁሉ ለውጦ እኔ አምላክ ነኝ እያለ በአሕዛብ ይመለካል /2ተስ. 2፥4/። ትግሉንም በማካረር የሰላም ልዑል የሆነውን ጌታችንንና አዳኛችን ኢየሱስ ክርስቶስን በግልጽ ይቃወማል /ዳን. 11፥31/።

በዚህ ሁሉ የሚያስደንቀው የጌታችን ትዕግሥት ነው። በመጨረሻው ግን አብዱን/አጳልዮን የተባለው (destroyer) ከዘመን ግሥቱ ይደመሰሳል። በመንግሥቱ ዘመን ባዕድ አማልኮትን ለሚያመልኩ ሹመትና ኃላፊነት ይሰጣቸዋል። እነርሱም አሳቡን በማስተናገድ አሕዛብን ያስገዙለታል /ዳን. 11፥39/። በመጨረሻም የአብዱን ሽንፈት ከገገሥታት ንጉሥ ጋር በሚያካሂደው ጦርነት ይጠቃለላል። አብዱን ለውጊያ የሚያስተባብራቸው ደጋፊዎቹ ጭምር ከበጉ ጋር ይዋጋሉ ግን አይሰምርላቸውምና ይሸነፋሉ። ስለዚህ ባለ ራእዩ ሲጽፍ፦

እነዚህ አንድ አሳብ አላቸው ኃይላቸውንና ሥልጣናቸውንም ለአውሬው ይሰጣሉ። እነዚህ በጉን ይወጋሉ በጉም የጌቶች ጌታ የነገሥታት

ንጉሥ ስለሆነ እነርሱን ድል ይነሳል ከእርሱም ጋር ያሉ የተጠፋና የተመረጡ የታመኑም ደግሞ ድል ይነሳሉ (ራዕ. 17+12-14)።

ጌታ ወደ ምድር ከተመለሰ በኋላ አብዶን/አጳልዮን የመጨረሻ ውጊያ ለማድረግ መናፍቅቱን ወደ ተለያዩ መንግሥታት በመላክ በታላቁ ቀን ሁሉን በሚገዛ በእግዚአብሔር ቀን ወደሚሆን ጦርነት ያስከትቱአቸዋል /ራእ. 16+12-14/። “አጥፊው” ወይም አብዶን ወደ መጨረሻ ጥፋቱ መገስገሥ ግዴታው ነው። ስለሆነም ሰዎች ሁሉ የአውሬውን ምልክት እንዲወስዱ ብለውም እንዲሰግዱለት የአውሬው አፈ ቀላጤ በመሆን ያሳተው ነቢይ አብሮ ይያዛል። ሁለቱም በሕይወት እንዳሉ በዲን ወደሚቃጠል የእሳት ባሕር እንደሚጣሉ ይነበባል /ራእ. 19+19-20/።

ዘካርያስም ባየው ራዕይ ይህንኑ የመጨረሻ የአውሬውን ሽንፈት የሚያመለክት እንደሆነ ማስተዋል ይቻላል /ዘካ. 14+12/። እግዚአብሔር ለሕዝቡ ለእስራኤል እረፍት የሚሰጥበት ጊዜ ይህ ነው። ራሱን አምላክ አደርጋለሁ ብሎ በትዕቢት የተወጣጠረው አብዶን/አጳልዮን የመጨረሻ ውድቀቱን በበጉ ድል አድራጊነት ወርደትን ይከናወናል። ለዚህ ነው ኢሳይያስም እግዚአብሔር እስራኤልን እንደሚምረውና ምህረት እንደሚያደርግለት የሚናገረው /ኢሳ. 14+1-2/። ኢሳይያስም በሉሲፈር ላይ የሚደርስበትን የመጨረሻ ፍርድ በማመልከት የሚያየው ሁሉ የሚስቅበት አጥፊ እንደሆነ ይገልጻል /14+12-20/።

አሁንም የሚያስደንቀው የጌታችን ኢየሱስ ክርስቶስ ትዕግሥት ነው። ሉሲፈር መልኩን፣ ስሙንና ቅንጅቱን እየለዋወጠ ይምጣ እንጂ ያው የመጀመሪያው ዘንዶች ዲያቢሎስ፣ እባብ፣ እንዲሁም ሰይጣን የተባለው ነው። ትንቢትን መተንተንና የትኛው ትንቢት መቼ እንደሚፈጸም መግለጥ አስቸጋሪ

ቢሆንም በተለያዩ ሰዎች የሚጠራው ዲያቢሎስ የመጨረሻ ፍልሚያውን የሚያካሄደው አብዶን/አጳልዮን (dstroyer) እንዲሁም አውሬው በሚባል ስሙ ነው። በአሁኑም ወቅት የዓለምን መንግሥታት አሳብ ወደ ተመሳሳይ የፖለቲካና የምጣኔ ሃብት አመራር እያሰባሰበ ለመሆኑ በያካባቢው የሚካሄዱ ሁኔታዎችን መመርመር ጠቃሚ ነው። አብዶን ራሱ ባጫረው ጦርነት ከማይችለው ከጌቶች ጌታ ከነገሥታት ንጉሥ ጋር ተዋግቶ ለሺህ ዘመን ይታሠራል፡-

የቀደመውንም እባብ ዘንዶችን እርሱም ዲያቢሎስና ሰይጣን የተባለውን ያዘው፣ ሺህ ዓመትም አሰረው ወደ ጥልቅም ጣለው አሕዛብንም ወደ ፊት እንዲያስት ሺህ ዓመት እስኪፈጸም ድረስ በእርሱ ላይ ዘግቶ ማኅተም አደረገበት ከዚያም በኋላ ለጥቂት ጊዜ ይፈታ ዘንድ ይገባዋል (ራእ. 20+ 2-3)።

ከዚያ ድል በኋላ ጌታችን ኢየሱስ ክርስቶስ ጽድቅና ሰላም ፍቅርም የሰፈነበትን የራሱን መንግሥት ያቋቁማል። የመጨረሻውም ፍርድ በአመጸኛው መንግሥትና የመጀመሪያው ዘንዶች እባብ፣ ዲያቢሎስ፣ ሰይጣን ወይም አብዶን በተባለው ላይ ይመጣል እርሱም ለዘላለም እስከ ዘላለም ይዘጋበታል።

ወገኖቹ ያለነው መጨረሻው ዘመን ላይ ነው። በየጊዜው መልኩን እየለዋወጠ የሚመጣው ዲያቢሎስ በመጨረሻው ዘመን የሚዋጋበትና የእርሱሳን መናፍቅት ንጉሥ ሆኖ ዓለምን ለታላቁ ጦርነት የሚያዘጋጅበት ስሙ አብዶን/አጳልዮን ነው። በተለያዩ ጊዜ ላሳለፋችሁት ችግር ተጠያቂው ሰይጣን መሆኑ ቢረጋገጥም ወደፊት ክርስቲያኖችን በማስጠላትና በማሳፈር በዓለም ውስጥ ሥፍራ ለማሳጣት ጥረት ማድረጉ የሚቀጥል ሂደት ይሆናል። ስለዚህ ላነቃቃችሁ እፈልጋለሁ ቤዛችን ቀርቧል ነቅታችሁ ጌታን ጠብቁ አብዶንን ተቃወሙት። አሜን!



አጋንንትና በአጋንንት መያዝ

በፀ ራፍ ሁለት ውስጥ ዲያቢሎስ የተለያዩ ስሞች እንዳሉትና የእያንዳንዱም ትርጉም ልክ እንደ ስሙ መሆኑን ተመልክተናል። በዚህ ምዕራፍ ውስጥ ደግሞ ዲያቢሎስ ያሳታቸውና በላያቸው ራሱን አለቃ ያደረገባቸው አጋንንት የተባሉትንና በእነርሱም መለኮቶች እንመለከታለን። እስካሁንም ድረስ ራሱን የንጋት ኮከብ እያለ የሚያስጠራው ሰይጣን በእርኩሳን መናፍስት ላይ ባኖረው ጫና ምክንያት ተልእኳቸው የእርሱን ዕቅድ ማስተናገድ ብቻ ነው። አጋንንት በጣም ጨካኝና ከመስረቅ፣ ከመግደልና ከማጥፋት የዲያቢሎስ ዓላማ ንቅንቅ የማይሉ ናቸው።

3.1 አጋንንት ምንድን ናቸው?

ቫይን የመጽሐፍ ቅዱስ ቃላት መፍቻ ላይ በግሪክ ደይሞን (Daimon) ብሎ ይጠራቸዋል። እነርሱም መልካም ወይም ክፉ ፍጥረታት ናቸው በመባል በማያምኑ ግሪኮች ዘንድ ይታወቁ ነበር። በአዲስ ኪዳን ውስጥ አጋንንት ክፉ መናፍስት እንደሚባሉ ቫይን ይጠቁመናል።*

ኋይት የተባለው ደራሲ “በአጋንንት ላይ ሥልጣን” በተባለው መጽሐፍ፣ ዲሙን (አጋንንት) የሚለው የእንግሊዝኛ ቃል ዳይሞና (Daimona) ከሚለው የግሪክ ቃል የተገኘ ነው ይላል።

* W.E. Vine. *Expository Dictionary of New Testament Words* (Hendrickson Publishers Pearlbody, Massachusetts Unabridged Edition), p. 293.

ትርጉሙም “እርኩስ መንፈስ” ማለት ነው። የዚህም ቃል መሠረት “ጥላ” ማለት ሲሆን ዋናው አዛዦቹው የሆነው ዲያቢሎስ በሰዎች ላይ ጥላን ብሎም ጨለማን እንዲያመጡ ያስማራቸዋል ይላል።¹

አጋንንትና ሰይጣን አንድ አይደሉም። ሰይጣን አንድ ሆኖ ሳለ በኃይሉ የሚገዛቸው በርካታ እርኩሳን መናፍስት በሥሩ አሉ። ስለሆነም አጋንንት የተባሉት በቁጥር እጅግ በርካታ ናቸው። በአዲስ ኪዳን ውስጥ እርኩስ መንፈስ የሚለው ስም እየተወራረሰ ይነገርላቸዋል። አስዋልድ ሳንደርስ አጋንንት የተባለው ስም በአዲስ ኪዳን ውስጥ ስድስት ጊዜ የተጠቀሰ እንደሆነ እየገለጸ እርኩሳን መናፍስት ሃያ ሦስት ጊዜ ተጠቅሷል ብሎ ይናገራል።²

ብዙ ሰዎች የሰይጣንንና የእርኩሳን መናፍስትን ህልውና እየካዱ እንዲህ ያሉ ፍጥረታት ጨርሶ የሉም ይላሉ። በተለይም በምዕራቡ አገር እንዲህ ያለው አመለካከት በቤተ ክርስቲያን ውስጥም እንኳ ሳይቀር የተለመደ ነው። ይሁን እንጂ እርኩሳን መናፍስት አሉ ብሎ ሕልውናቸውን ማመን ኃጢአት አይደለም። መጽሐፍ ቅዱሳችን ከሚያስተምረን እውነታ መሸሽ የለብንም። እንግዲህ እውነቱ እግዚአብሔር አለ ሰይጣንም አለ። ሰይጣን የለየለት ውሸታም ስለሆነ እኔንም ሆነ አምላክን ካዱ ብሎ ሰዎችን የሚያስትውራሉ ነው። ግልጽ የሆነው ፍላጎቱ ሰዎች እግዚአብሔርን እንዲክዱትና እርሱን ራሱን እንዲያመልኩት ነው። የሚያስገርመው ደግሞ አንተንም ክደንሃል ቢሉት ከሃድያ በራሱ ቁጥጥር ሥር መሆናቸውን በሚገባ ስለሚያውቅ ከህደታቸው አያስጨንቀውም።

ጌታችን ኢየሱስ ክርስቶስ የሰይጣንንና የአጋንንትን ህልውና በመግለጽ አስተምሮአል። እንዲያውም ስለ እነርሱ የተናገረውን በአዲስ ኪዳን ውስጥ መመልከት ለውጊያ ይበልጥ ያዘጋጃል።

“እኔስ በብሔል ዜቡል አጋንንትን የማወጣ ከሆነ ልጆቻችሁ በማን ያወጧቸዋል? ... እኔ ግን በእግዚአብሔር መንፈስ አጋንንትን የማወጣ ከሆንሁ እንግዲህ የእግዚአብሔር መንግሥት ወደ እናንተ ደርሳለች” (ማቴ. 12+27-28)።

ለደቀ መዛሙርቱ ጌታ አጋንንት እንዲያወጡ ሥልጣን ሰጠ (ማቴ. 10+1)። እንደገናም “... አጋንንትን አውጡ” (ማቴ. 10+8) አላቸው።

ጌታ ራሱ ያደረገውን እንዲቀጥሉ ለሚያምኑ ሥልጣን ሲሰጥ “አጋንንት ያወግሉ” (ማር. 16+17) ብሎ ተናገረ።

ጌታ የላካቸው ሰብዓው በእርኩሳን መናፍስት መኖር አልተጠራጠሩም /ሉቃ. 10+17/። ሐዋርያው ጳውሎስ አሕዛብ ለአጋንንት እንደሚሰው ሲናገር መኖራቸውን ተረድቶ ነው (1ቆሮ. 10+18-21)። ሐዋርያው ለጢሞቴዎስ በጻፈለት መልዕክቱ “የሚያስቱ መናፍስት” “አጋንንት መኖራቸው እውነት ሲሆን መኖራቸውን መካድ ምንም መሠረት እንደሌለው እንረዳለን። ቢኖሩም በክርስቶስ አሸንፈናቸው እንደምንኖር የጌታ ቃል “በዓለም ካለው ይልቅ በእናንተ ያለው ታላቅ ነው” (1ዮሐ. 4+4) ሲል ያበስርልናል።

እርኩሳን መናፍስትን ኤሎሂም እርኩስ አድርጎ አልፈጠራቸውም። እነርሱም እንደ አዳምና ሔዋን በሰይጣን ተታልለው መኖሪያቸውን የለቀቁ ቀድሞ መላእክት የነበሩ ናቸው። “እግዚአብሔርም ያደረገውን ሁሉ አየ። እነሆም እጅግ መልካም ነበር” (ዘፍ. 1+31) ሲል መላእክቱንም ሁሉ የሚያጠቃልል ነው። ስለሆነም እግዚአብሔር (ኤሎሂም) አንድ አጋንንት እንኳን ሰላልፈጠረ ለምን እሱ ፈጠራቸው ብሎ በአምላክ ላይ መናገር ስህተት ነው። ይህን ስል አምላክ መላእክት አድርጎ ፈጠራቸው እንጂ የወደቁ ኃጢአተኞች አድርጎ አልፈጠረላቸውም ማለቱ ነው። ይሁን መኖሪያቸውን

¹ H.A. Maxwell White. *Power Over Demons* (Whitaker House 1989)., p. 87.

² Sanders., p. 63.

የተውትን የራሳቸውን አለቅነት ያልጠበቁ ሲል ይገልጻቸዋል /ይሁዳ 6/። ይህም ፈጣሪ በኋላ በምርጫቸው የሆኑትን እንዳላደረግቸው ያመለክታል። ጴጥሮስ በበኩሉ እነዚህን የወደቁ መላእክት “ኃጢአት ያደረጉ መላእክት” ብሎ ይጠራቸዋል (2ጴጥ. 2፥4)። አጋንንትን አጋንት ያደረጋቸው በዲያቢሎስ መታለላቸውና በእምቢተኝነት ተከትለውት መሄዳቸው ነው።

አጋንንት መንፈሳዊ አካል ያላቸው ፍጥረት ናቸው። አፈጣጠራቸውም ከቁስ አካል ሳይሆን ከመንፈሳዊ ነው ማለት ነው። ስለተነሳው አካሉ ጌታ ኢየሱስ ክርስቶስ ሲናገር “እኔ ራሴ እንደ ሆንሁ እጆቼንና እግሮቼን እዩ በእኔ እንደ ምታዩት መንፈስ ሥጋና አጥንት የለውምና እኔን ዳስሳችሁ እዩ አላቸው” (ሉቃ. 24፥39)። አጋንንትም መናፍስት ስለሆኑ ሥጋዊ አካል የላቸውም።

እርኩሳን መናፍስት ከሰው ይልቅ በጣም ኃይለኞች ናቸው። በያዙት ሰውም ውስጥ ሰው ሊቋቋመው የማይችል ኃይል ሊያስተላልፉ ይችላሉ። በጌርጌሴኖን መቃብር ቤት ውስጥ ይኖር የነበረው አጋንንት የተጠናወተው ሰው የታሠርበትን ሰንሰለትና የእግር ብረት ይሰባብር ነበር። ጌታ ከዚህ ሰው ሌጌዎን የተባሉ ክፉ መናፍስትን ካወጣ በኋላ በሁለት ሺህ እረያዎች ውስጥ ገብተው ወደ ባሕር በመንዳት እንዳሰጠላቸው እናነባለን /ሉቃ. 8፥26-33/።

ቁጥራቸው በውል አይታወቅ እንጂ ሉሲፈር ባመጸ ጊዜ የመላእክትን ሲሶ በጌታ ላይ አሸፍቶ ከሰማይ እንደተጣሉ እናነባለን /ራእ. 12፥3-4፣ 7/። ማክሰዌል ኋይት ሲናገር ብሌል ዜቡል ማለት አብዛኛውን ጊዜ ሰይጣን መሆኑ ይነገራል ይሁን እንጂ የዝንቦች ጌታ ማለት ነው። ዝንቦች በብዛት እንደ ሚያንዣብቡ አጋንንትም ብዛታቸው እንዲሁ ነው። የአጋንንት

ቁጥር ይህን ያህል ነው ብሎ መናገር በፍጹም የማይቻል ነው ሲል ይናገራል።*

አጋንንትን በማውጣት መንፈስ ቅዱስ ባለማመደኝ ልምዶች ውስጥ እስከ ዛሬ ድረስ በቁጥር ከፍ ብለው ያወጣኋቸው በ1988 ችካሳ ኮንፍራንስ ላይ ከአንዲት ሴት ውስጥ አምስት መቶ ሺህ አጋንንት የወጡ ሲሆን በ1995 አዲስ አበባ ውስጥ ከአንዲት ሴት አንድ ሚልዮን አጋንንት በጌታ በኢየሱስ ክርስቶስ ስም ታዘው ወጥተዋል። አጋንንት ተግባራቸውን ለማከናወን በጣም የተደራጁ ፍጡር ናቸው። አብዛኛውን ጊዜ ራሳቸውን በቡድን ይመድቡና በተለያዩ አለቆች ሥር ሆነው የሰውን ሕይወት ተቆጣጥረው ይመራሉ። ይህ ወደፊት በስፋት ይገለጣል።

እርኩሳን መናፍስት በጌታ በኢየሱስ ክርስቶስ ስም ለሚፋለማቸው በጣም ደካሞች ናቸው። ይሁን እንጂ የሁሉም ብርታትና ድክመት የተለያዩ ነው። ቀድሞ የያዘውን ሰው በጌታ ስም ከለቀቀ በኋላ ማረፊያ ለመፈለግ ይዞራል። ሲያጣም ወደ መጀመርያው ቤት ከእርሱ እጅግ የከፉትን ሰባት አጋንንት ይዞ ይመጣና ይገባል /ሉቃ. 11፥24-26/። ይህም ቤቱ ከተዘጋጀለት ነው እንጂ ከአጋንንት ነፃ የወጣ ሁሉ እንደገና ይለከፋል ማለት አይደለም።

አጋንንት ሥጋዊ በሽታና አደጋ ማምጣት ይችላሉ። አብዶን ወይም አጥፊው እንዳስተማራቸው እነርሱም የሚያደርጉት የጥፋት ሥራ ነው። ስለሆነም በሽታንና ጉዳትን ለማምጣት የማይራሩ ክፉዎች ናቸው። አጋንንት የያዟቸው ሰዎች አብዛኛውን ጊዜ አረፉ ያስደፍቃቸዋል፣ ከመሬት ጋር ይቀጠቅጣቸዋል፣ እሳት ውስጥ ያንከጠልሏቸዋል ከዚህም ሌላ ብዙ ጉዳዮችን ማምጣት የአጋንንት ተግባር ነው።

* H. A. White., 87.

የአጋንንት የመጨረሻ እድል “የዘላለም እሳት” ነው። ለሰይጣንና ለመላእክቱ በተዘጋጀላቸው ሥፍራ ለዘላለም መስቀያት የተመደበላቸው ሥፍራ ነው /ማቴ. 25:41/። አሁንም እንኳ ብዙዎቹ እርኩሳን መናፍስት ጥልቁ (Abyss) በተባለው ሥፍራ ታስረው የመጨረሻ ፍርዳቸውን በመጠባበቅ ላይ እንደሚገኙ እናነባለን /2ኛጥ. 2:4፣ ይሁዳ 6/።

አጋንንት የአመጽ ተግባራቸውን ለማከናወን በአካል ውስጥ ይገባሉ። እርግጥ ነው እርኩሳን መናፍስት ከውጭም ሆነው ሊዋጉ ይችላሉ፤ ግን በሰው ውስጥ የገቡ እንደሆነ የግለሰቡን ሕይወት ሙሉ በሙሉ ለመቆጣጠር ችሎታ ይኖራቸዋል። በመጽሐፍ ቅዱስ መሠረት አጋንንት፣ እርኩስ፣ መንፈስ፣ ጋኔን፣ ክፉ መንፈስ፣ የተባሉት ተወራራሽ ሰሞች ናቸው። ከእነዚህ ሌላ ግን በየግላቸው የሚጠሩባቸው እንደየባህሉ የተለያዩ ሰሞች አሏቸው። አብዛኛውን ጊዜ ከሰው ውስጥ እንዲወጡ ሲታዘዙ ሰማቸውን የሚገልጹት በድርጊታቸው ነው። ለምሳሌም ያህል “የሌብነት መንፈስ፣ የዓይነ ጥላ መንፈስ፣ የቡዳ መንፈስ፣ የዝሙት መንፈስ፣ የጥላቻ መንፈስ፣ የሌብ ነት መንፈስ፣ የዕብደት መንፈስ፣ የነፍስ ገዳይ መንፈስ፣ የቅናት መንፈስ፣ የምቀኝነት መንፈስ፣ የሰዶማዊነት መንፈስ፣ እንደሚባሉ ራሳቸውን ይገልጻሉ። በተለይም በምዕራቡ አገር ራሳቸውን የሚለዩት በእንደዚህ ያለ መንገድ ነው።

ከዚህም አጠቃላይ ስም ሌላ ሰማቸውን እንዲናገሩ ሲገደዱ የግል መጠርያ ስም እንዳላቸው ተደርሶበታል። በአገራችን ባህል መሠረት አለቆቹ ሲለፈልፉ ራሳቸውን በተለያዩ ሰሞች ይጠራሉ ለምሳሌም “ሰቧው ጠቋር፣ አዳል ሞቲ፣ ግራኝ፣ በረከኛው፣ አንበሶ፣ ጂኒ፣ ወሰንጋላው፣ ምትህት፣ ቡዳ፣ ቀስተኛው፣ የባህሩ፣ ሙየት፣ ፈረሰኛው፣ አወልያ፣ አንደርቢ፣ መጋኛ” የመሳሰሉት ይገኙባቸዋል።

ከእነዚህም ሌላ የሰውና የመላእክት ስም እየጠቀሱ የሚለፈልፉበት ጊዜ አለ። ለምሳሌ የአዶ ገብሬ መንፈስ “ባለ ውቃቢውን ጠባብ ሱሪ፣ ኮት፣ ገምባሌ አልብሶ የብረት ዘንግ አስጨብጦ “ሃይ በል ትግሬው አበበ” እያለ እያስጨፈረ ይነሳል። በሌላ ወቅት ከባለቤቱ ጋር ከአንድ አሜሪካዊ ውስጥ ጋኔን ስናወጣ ስምህን ንገርን ብለን በአማርኛ ብንጠይቀው በእንግሊዝኛ “ሱዛን” እባላለሁ ሲል መለሰልን። ይህ ደግሞ የታወቀ የፈረንጅ ሴት ስም ነው። በሌላ ጊዜም የመላእክት ስም እየጠራ ለማጭበርበር ሲሞክር አግኝተነዋል። በተለይም “ገብርኤል፣ ሚካኤል፣” ነኝ እያለ ራሱን የብርሃን መልአክ ለማስመሰል ይሞክራል። በድሬ ደዋ ከተማ ውስጥ ከአንዲት ሴት ውስጥ ሲወጣ “አላህ ኢላላ” እያለ ብዙ ከለፈለፈ በኋላ መውጣቱን አስታውሳለሁ።

ጌታ ኢየሱስ ክርስቶስ ጋኔን ሲያወጣ ስም ይጠይቅ እንደነበር እናነባለን /ማር. 5:9/። መቼም አብዛኛውን ጊዜ ስለሰማቸውም ሆነ ስለ ቁጥራቸው እውነተኛውን ነገር አይናገሩም። ቢሆንም ማወቅ ያለብንን በጌታ ኢየሱስ ክርስቶስ ስም እያማልን ጠይቀን ማወቅ ለፍልሚያው ጠቃሚ ማስረጃ ይሰጠናል። የመንፈስ ቅዱስ መረዳት ማለትም መናፍስትን መለየት ሰጦታ ያለው ከሆነ ደግሞ ይህ ሁሉ ድካም አያስፈልግም። በመንፈስ ቅዱስ ምሪት እንደዚሁ ስለ እርኩሳን መናፍስቱ ማወቅ ስለሚቻል ሰጦታውን ከጌታ ዘንድ መጠየቅ አስፈላጊ ነው።

3.2 የሥልጣን መሰላል

የሉሲፈር የውድቀቱ መጀመሪያ የሥልጣን ትግል እንደነበረ በቀደሙት ምዕራፎች ውስጥ ተገልጧል። በመሠረቱ የዲያ ቢሎስ ሽኩቻ ሁሉን ቻይ ከሆነው እምላካችን ከእግዚአብሔር ጋር ነው። ስለሆነም ባለፉት ምእራፎች መሠረት ሁለት መንግሥት እንዳለ ተስተውሏል። አንዱ የእግዚአብሔር መንግሥት

ሲሆን ሁለተኛው የጨለማው መንግሥት ይባላል /ሉቃ. 11፥18፣ 13፥29፣ ዮሐ. 3፥5/። የጨለማውን መንግሥት ሰይጣን ለማቋቋም የበቃው በእምቢትኝነቱ ምክንያት እግዚአብሔርን ለመቃወምና የአመጽ ተግባሩን ሊያከናውንበት ብሎ ነው። ይሁን እንጂ ለመሠረተው የጨለማ መንግሥትም ቢሆን ገዢ እንጂ ንጉሥ አይደለም። በሁሉ ላይ የዘላለም ንጉሥ ጌታ ኢየሱስ ክርስቶስ ብቻ ነው! ሃሌ ሉያ!

እግዚአብሔር አስገራሚ በሆነ መንገድ ቅዱሳን መላእክቱን አደራጅቶ ፍጥረትን እንደሚንከባከብ፣ ሰዎችን እንዲረዱ እንደሚያደርግና፣ በሥጋ ዓይን የማይታይ ከፍተኛ መንፈሳዊ ፍልሚያ ከእርሱላን መናፍስት ጋር እንዲያካሂዱ እንደሚያደርግ ሰይጣን በሚገባ ያውቃል። ይህንኑ የአሠራር ስልት በመከረጅ አሳስቶ አስከትሏቸው የወጣውን የወደቁ መላእክት ለተለያዩ የክፉት ተልእኮው አደራጅቷቸዋል።

ዓለም ከተፈጠረ ጀምሮ ያካበተውን የአስተዳደር ችሎታ ለተጣመመ ፍላጎቱ በመጠቀም እርሱላን መናፍስትም የእርሱን ፈቃድ እንዲያገልግሉ ሥልጣን ይሰጣቸዋል። ስለሆነም የእርሱ ንጉሥነት ለእነዚህ ለወደቁ መላእክት እንጂ በሌሎች ፍጥረታት ላይ አይደለም። ያም ቢሆን ለጊዜው እንጂ ዲያብሎስ በማንም ላይ የዘላለም ንጉሥነት ሥልጣን የለውም። የንግሥ ስሙም “የጥልቅ መልአክ” ወይም “አብዶን/አጳልዮን እንደሚባል ይኸው የመጽሐፍ ቅዱስ ክፍል ይገልጻል /ራእ. 9፥11/።

በሁለቱ መንግሥት ውስጥ የሚከናወኑት ተቃራኒ ድርጊቶች ናቸው። በአንዱ መንግሥት ውስጥ የጌታ ኢየሱስ ክርስቶስን ጌትነትና አዳኝነት ያመኑ ሰዎች ያሉበት ሲሆን፣ በጨለማው መንግሥት ያሉት ደግሞ ከጌታ ኢየሱስ ጋር ትውውቅ የሌላቸው ሰዎች ናቸው። የጌታ ኢየሱስ ክርስቶስ ሥራ ሰዎችን ከጨለማው መንግሥት አድኖ ወደ ራሱ መንግሥት ማፍለስ እንደሆነ እናነባለን /ቆላ. 1፥13/። በዚህ መሠረት ሁለቱ

መንግሥት የሚቀዋወሙ ናቸው። አሸናፊውና ከሁሉ በላይ የሆነው በእርግጥም የብርሃን መንግሥት ነው /1ዮሐ. 3፥8፣ ቆላ. 1፥16/።

ዲያብሎስ በጨለማ መንግሥት የአሠራር ሥልቱ በሚመራቸው የአጋንንት ዓለም ውስጥ የሚሾማቸው መናፍስት እንዳሉ በእግዚአብሔር ቃል ውስጥ እናነብባለን። ወደ ነቢዩ ዳንኤል የተላከውን መልአኩ ገብርኤልን የፋርስ መንግሥት አለቃ ለሃያ አንድ ቀን እንዳዘገየው ተገልጿል /ዳን. 10፥13/። እንደገናም በቁጥር 20 ላይ ገና ተመልሶ ከዚያው አለቃ ጋር እንደሚዋጋ ይገልጽና የግሪክ አለቃ ይመጣል ብሎ ለዳንኤል ይነግረዋል። በዚህ መሠረት ሰይጣን በየክልሎቹ የመደባቸው አለቆች እንዳሉት ከዚሁ ክፍል መረዳት እንችላለን።

ሐዋርያው ጳውሎስ በኤፌሶን መልእክቱ ላይ በጨለማው መንግሥት ውስጥ የተለያዩ ሥልጣናትና ኃይላት እንዳሉ በግልጽ ሲያመለክት “መጋደላችን ከደምና ከሥጋ ጋር አይደለምና፣ ከአለቆችና ከሥልጣናት ጋር ከዚህም ከጨለማ ዓለም ገዢ ጋር በሰማያዊም ሥፍራ ካሉ ከክፉት መንፈሳውያን ሠራዊት ጋር ነው እንጂ” (ኤፌ. 6፥12) ይላል። በዚህ ክፍል ውስጥ ብዙ የክፉት አለቆችና ባለ ሥልጣን መናፍስት እንዳሉና በሥልጣን ክፍፍልም የዓለምን ኢኮኖሚ የሚቆጣጠሩ፣ የአገር አስተዳደርን የሚመሩ፣ ባለውቃቢዎችን፣ መተኞችን፣ ጠንቋቶችን፣ ግለሰቦችንም በመልከፍ ተግባር መፈጸሚያ በማድረግ ሌሎችን ደግሞ በማሳመምና በማደክዳት የሚሠሩ እንዳሉ ይገለጣል።

እርሱላን መናፍስትም ሰውን ሲዋጉ፣ ሲይዙና የማጥፋት ሥራቸውን ሲሠሩ አብዛኛውን ጊዜ በቡድን ነው የሚሠሩት። ምክንያቱም አንድ ጊዜ ሰውን ከለከፉ በተቻለ መጠን ሁለንተኛውን መቆጣጠር ይሻሉ። ይህን ለማድረግ ደግሞ በየአቅጣጫው የሠለጠኑና ልምምድ ያላቸው መናፍስት ይሰማራሉ

ማለት ነው። አጋንንት እንዴትም ቢደራጁ የእግዚአብሔር ቃል እንደሚያረጋግጥልን “በዓለም ካለው ይልቅ በእኛ ያለው ታላቅ ነው” (ዮሐ. 4፥4)።

አጋንንትን በማውጣት የረጅም ጊዜ ልምምድ ውስጥ እንዳጤንኩት በተለከፈው ሰው ውስጥ ያሉ እርኩሳን መናፍስት አለቆች አላቸው። በጌታ በኢየሱስ ክርስቶስ ስም ተጠይቆ የሚለፈልፈው አለቃው ሊሆን ይችላል። አለበለዚያም የሚያስ ወጣው ሰው አለቃውን ጠርቶ እንዲያነጋግረው በየሱስ ስም ማስገደድ ይችላል። ታዲያ አንዱ አለቃ የራሱን ጭፍሮች ይዞ ከወጣ በኋላ ሌሎች የሚለፈልፉ ካሉ ይህ ደግሞ ሌላ ወገን ነው ማለት ነው። በአንድ ግለሰብ ውስጥም ብዙ ቡድኖች ሊኖሩ ይችላሉ። እያንዳንዱም ቡድን የራሱ የሆነ አለቃ አለው። የሚያስገርመው ነገር ታዲያ አንዱ አለቃ የሌሎችን ጭፍራ ይዞ አይወጣም። እንዲያውም እኔ የራሴን እንጂ የሌላውን አላውቅም የሚል መልስ ይሰጣል።

3.3 አጋንንትና ባሕርያቸው

እርኩሳን መናፍስት የራሳቸው የሆነ ባሕርይ አላቸው። ሰዎች ወይም ቅዱሳን መላእክት የየራሳቸው የሆነ ባሕርይ እንዳ ላቸው ሁሉ የአጋንንትንም ማንነት ለይተን የምናውቅበት ባሕርይ አላቸው። ከዚህ ቀጥለን ጥቂት ነጥቦችን በዚህ ርዕስ ላይ እንመለከታለን።

□ ዕውቀት አላቸው።/ሕዝ. 28፥2፣ 3/

- (ሀ) ጊዜአቸው አጭር መሆኑን ያውቃሉ /ራእ. 12፥12/።
- (ለ) የክርስቶስን መለኮትነት ያውቃሉ /ማቴ. 8፥28-29፣ ማር. 1፥23-24፣ 3፥11፣ 5፥7፣ ሉቃ. 4፥41፣ 8፥28/።

- (ሐ) የመጨረሻ ፍርዳቸውን ያውቃሉ /ማር. 5፥7፣ ሉቃ. 8፥31/።
- (መ) አገልጋዮችን ያውቃሉ /ሐዋ. 19፥15/።
- (ሠ) አንድ አምላክ መኖሩን ያምናሉ /ያዕ. 2፥19/።

□ ይናገራሉ ደግሞም ይጮሃሉ /ነገ. 22፥20-22፣ ኢዮ. 1፥6-12፣ ዘካ. 3፥1-2፣ ማር. 1፥23-24፣ ሉቃ. 4፥41፣ ሐዋ. 8፥7/።

□ ይራመዳሉ፣ ይደክማሉ፣ ስለዚህ እረፍት ይፈልጋሉ /ማቴ. 12፥43-44፣ ኢዮ. 1፥7፣ ሕዝ. 28፥14/

□ የማስታወስ ኃይል አላቸው። /ማቴ. 4፥6/

□ ስሜት አላቸው።

- (ሀ) ይቆጣሉ። /ራእ. 12፥12፣ 17/
- (ለ) ይፈራሉ። /ማቴ. 8፥28-29፣ ማር. 1፥23-24፣ ያዕ. 2፥19
- (ሐ) ይጠራሩና ይሰበሰባሉ (ኅብረት ያደርጋሉ) /ኢሳ. 4፥14/

□ ፈቃድ አላቸው /ኢሳ. 14፥12/።

□ አምልኮን ይቀበላሉ /ዘሌ. 17፥7፣ ዘዳ. 32፥17፣ 2ዜና. 11፥15፣ ማቴ. 4፥8-10፣ 1ቆሮ. 10፥20፣ ራእ. 9፥20/።

3.4 ራሳቸውን የሚገልጡበት መንገድ

አጋንንት ያለበትን ሰው ማወቅ በቀላሉ የሚቻል አይደለም። አብዛኛውን ጊዜ ራሳቸውን የሚገልጡት አገልጋይ በመንፈስ ቅዱስ ቅባት ውስጥ ሆኖ ሲያገለግል ነው። ብዙ ጊዜ

ራሳቸውን የሚገልጡትም በከፍተኛ ድምጽ ጮኸው እንደሆነ በልምምድ ተስተውሏል። እርሱሳን መናፍስት እንደ አለቃቸው እንደ ዲያቢሎስ በጣም ተንኮለኞች ስለሆኑ ራሳቸውን ሳይገልጡ የያዙትን ሰው ቀስ በቀስ ሲያጠቁት ሊኖሩ ይችላሉ። ግለሰቡም በአጋንንት መለከፉን ሳያውቀው ብዙ ሊጠቃ ይችላል ማለት ነው።

በአጋንንት በተያዙ ሰዎች ላይ እርሱሳን መናፍስቱ ሲገለጡ የሚታዩ አያሌ ምልክቶች አሉ። በሚያሳዩት ባሕርይና ምልክቶች ማንነታቸውን መረዳት ስለሚቻል ለተቀናጀ ፍልሚያ ያዘጋጃል። የሀክምና ዕደ ጥበብ ባልተስፋፋባቸው አገሮች አንድን በሽታ ይህ ነው ለማለት የጤና ባለሟሎች የሚጠቀሙበት ዘዴ በሽተኛው የሚናገረውን መስማትና በአካል ላይ የሚታዩ ምልክቶችን አይቶ ማገናዘብ ነው። ልክ እንደዚሁ አጋንንትም ራሳቸውን ሲገልጡ የሚናገሩትና በሰውነት ላይ የሚያሳዩት የባሕርይ ለውጦች አሉ። አጋንንት አውጪው ሁኔታዎችን እየተከተለ ትእዛዝ መስጠት ይኖርበታል። ከዚህ ቀጥለን ጥቂት በግለ ሰቡ ባሕርይ ላይ የሚከሰቱ ሁኔታዎች እንመልከት።

ማዛጋት

አጋንንት ራሳቸውን ሲገልጡ አብዛኛውን ጊዜ የሚጀምሩት ድምጽ ካለው ማዛጋት ጋር ነው። ይህም ሁኔታ የሚገለጠው አምልኮ ሲካሄድ፣ ቃሉ ሲሰበክና ሲጸለይ መሆኑ ተደጋግሞ ታይቶአል። ወዲያው ሁኔታውን የተረዳው አገልጋይ በኢየሱስ ስም መገሰጽ ሲጀምር ተጨማሪ ሁኔታዎች መታየት ይጀምራሉ። ከዚህ ጋር ጨምሮ ሁለት እጆችን ወደ ላይና ወደ ጎን እየዘረጉ መንጠራራት ከማዛጋት ጋር ይታያል። አንባቢዎቼን ማሳሰብ የምፈልገው የሚያዛጋ ሰው ሁሉ አጋንንት አለበት ማለት አይደለም። ከአጋንንት መለከፍ የተነሳ የሚያዛጉ ሰው በተፈጥሮ ከሚያዛጋውና ከሚያንጠራራው በላይ በመደ

ጋገም ያደርጉታል። ሁኔታውም ሌሎችን የመረበሽ ስሜት አለው።

መጮህ

አጋንንት አብዛኛውን ጊዜ ራሳቸውን የሚገልጡት በመጮህ ነው። ጨካኝነታቸው ደግሞ ከብዙ ዓይነት ጨካኝነት እጅግ የተለየ አስቀያሚ ጨካኝነት ነው። መቼም ከሰይጣን መልካም ነገር አይጠበቅምና ኡ! ኡ! ተቃጠልኩ፣ ተቃጠልኩ! እያሉ ደጋግመው ይቀባጥራሉ። ከጨካኝነት ጋር ጨምረው የሚያደርጉት መለፍለፍ ነው። ሲለፈልፉ ደግሞ የሚያስወጣቸው ሰውም ሆነ የሚያደምጣቸው ሰዎች የሚሉትን ላይረዱ ይችላሉ። በዚህ ዓይነት ሰይጣን ሲጋለጥ የሚለፈልፈው ስሜት ላይሰጥ ይችላል።

አንዳንዴም ሰው የማያውቀውን መናፍስቱ በፍርሃት ሲለፈልፉ እውነት ሊናገሩ ይችላሉ። ፈሪሳውያንና አይሁዶች ያላወቁትን ጌታ ኢየሱስን ሰይጣን አውቆ ገለጠው /ማር. 1፥23-24/። አንድ ጊዜ አጋንንት ሳወጣ ዘግዶት ብዬ ነበርና የደረስኩት ትኩር ብዬ የተለከፈውን ሰው ዓይኖች ተመልክቼና ውጣ ብዬ ሳዘው ኡ! ኡ! ይሄ ደግሞ ሥልጣኑ እንዴት ያስፈራል? ፊቱ ላይ እሳት ይነዳል ብሎ ለፈለፈ። እንደዚህ ያለውን ሁኔታ ከእርሱሳን መናፍስት ብዙ ጊዜ ሰምቻለሁ። ክብር ለጌታ ይሁን! በእርግጥም ጌታ ከመናፍስት ጋር ስንፋለም የመንፈስ ቅዱስ እሳት ያለብሰናል።

መውደቅና መንከባለል

የጌታ ክብር መገኘት አጋንንትን በከፍተኛ ፍርሃት ስለሚመታቸው ያን መቋቋም ያቅታቸውና ይወድቃሉ። ሰዎችን በአፍጢማቸው እየደፉ የሚያንከባልላቸው ሊጎዳቸው ብሎ ነው። እንዲያውም በጌታ ኢየሱስ ክርስቶስ አገልግሎት ውስጥ አጋንንት በውሃና በእሳት ውስጥ የሚጥለውን ልጅ ወደ እርሱ

አምጥተውለት ፈውሶታል /ማቴ. 17፥15/። መንከባለል ከወደቁ በኋላ አብዝቶ የሚታይ ሁኔታ ነው። የተለከፈውን ሰው እንዳይጎዳው ለማድረግ አገልጋዩ በጌታ በኢየሱስ ክርስቶስ ስም ሁኔታውን እንዲያቆም ማስገደድ አለበት። አልፎ አልፎ ልብስ መቅደድና ራቁት ማድርግ ከዚህ ጋር አብሮ የሚታይ ሁኔታ ነው። የእርሱ ሥራ መቼም ማዋረድ ስለሆነ ሰዎች ርቃኑን አይተው እንዲስቁበት ለማድረግ ይህን ያደርጋል። አብዛኛውን ጊዜ ይህን ሁኔታ የሚያመጡ መናፍስት የውቃቢ መናፍስት ማለትም በቤተሰብ ሐረግ በኩል የመጡ መናፍስት ሊሆኑ ይችላሉ። እንዲሁም የዝሙት መንፈስ ርቃንን ይገልጥና በአካባቢ ሆነው ሁኔታውን የሚመለከቱ ምእመናን በፍትወት ምኞት እንዲመቱ ለማድረግ ጥረት ያደርጋል።

ማስቀዘፍና ማገራት

ይህ ሁኔታ አብዛኛውን ጊዜ በሴቶች ላይ ይገልጣል፤ የተለከፉት ሰዎች ቆመው ወይም ተቀምጠው እህ! እህ! ብለው በመደጋገም ከፍተኛ ድምጽ ያሰማሉ። ትንፋሻቸው ቁርጥ ቁርጥ እያለ ድምጻቸው ይወፍራል። ራሳቸውን ወደ ላይና ወደ ታች ወደ ጎን እያሟሟ ያሸከረክሩታል። በዚህ ወቅት ጸጉራቸው ይበተናል። ሁኔታው ለተለከፈው ሰው በጣም አድካሚ ለተመልካቹ ደግሞ እጅግ የሚቀፍፍና የሚያስጠላ ነው። እንደዚህ ያለ ሁኔታ የሚያሳዩ እርኩሳን መናፍስት ራሳቸውን ውቃቢ ብለው ይጠራሉ። መንፈሱም ያለበትን ሰው ለመፍረድ ሾሜሃለሁ እያለ ዳኝነት እንዲሰጡ የሚሰይማቸው ናቸው።

ይህ የሚታይባቸው የአዶገብሬ መንፈስና በዘር ግንድ የሚመጡ መናፍስት ናቸው። ከተጋለጡ በኋላ ተስፋ እንደ ሌላቸው ስለሚያውቁ ያስቀዝፉና በባለሥልጣኑ በጌታ ኢየሱስ ክርስቶስ ስም እንዲወጡ ሲገሰጹ አገርተው በኃይል በአፍና በአፍንጫ አስተንፍሰው ይለቋቸዋል። ከአጭር ጊዜ ዝምታ በኋላ ብንን ብሎ ከእንቅልፉ እንደተነሳ ሰው ይሆናሉ፤ መልካ

ቸው ይለወጣል፤ ጸጉራቸውን ማስተካከልና ልብሳቸውን ማራገፍ ይጀምራሉ። ጌታ ይገሰጸው!

መጨረሻና መዝፈን

አጋንንት ራሳቸውን የሚገልጡባቸው ብዙ መንገዶች ቢኖሩ ራቸውም አንዳንድ ጊዜ የለከፉትን አካል ብቻ ካወራጩ በኋላ እስቲ ፍቀድልን ጨፍረን እንወጣ? ብለው ይጠይቃሉ። ሰይጣን ዓይን አውጣ ስለሆነ ፍቃድም ሳይሰጠው ጭፈራውን ይጀምራል። መጀመርያ በመንፈስ ቅዱስ እንደተሞላሁ አገልግሎት ስሰጥ ከሃምሳ በማያንሱ ሰዎች ውስጥ አጋንንት ራሱን ገለጠና በጌታ በኢየሱስ ስም ወደ መድረኩ ተሰብስቡ ብዬ ትእዛዝ ሰጠሁ።

ራሱን ለእነዚያ ሁሉ አለቃ ያደረገው አጋንንት ዘፍነን ጨፍረን ነው እንጂ የምንወጣው እንደዚሁ አንለቅቅም ብለው እስክስ ማለትና ድምጽ አውጥቶ መዝፈን ጀመሩ። አብረውኝ ከስበሩ ወንድሞች ጋር ብንገሰጽ ብንገሰጽ አናቆም ብለው አስቸገሩን። እንዲያውም ይለይላችሁ ብለው ክብ ሰሩና ሆ! ማለት ጀመሩ። ገና በጨቅላነታችን መዝሙራችን በአጋንንት ዘፈንና ጭፈራ ተተካ መድረካችን በተለከፉ ሰዎች ተያዘብን እኛም የምናደርገውን አጣንና ተንበርክክን ወደ ጌታ መጮኸን መረጥን። ከብዙ መቃተት በኋላ ኃይል ተለቀቀልንና በታላቅ ግላጼ አስጨነቅናቸው። ሁሉም ወደቁ፤ በመጨረሻም እያንዳንዱ ሰው ነጻ ወጣ። ሃሌ ሉያ!

አጋንንት ግጥም እየገጠሙ ሲዘፍኑና ሲወዛወዙ እንዲያውም ውዝዋዜአቸው የሌሎችን ዓይን የሚማርክና የወሲብ ፍላጎትን የሚያነሳሳ የሚሆንበት ወቅት አለ። አንዳንዴም መንፈሳዊውን መዝሙራችንን የራሳቸውን አሳብ እየጨመሩ ሲወረገረጉበት ማየት እጅግ የሚያስጠላ ነው። ከዚህ ጋር ምላስ ማውጣት፤ ዓይኖችን ማስለምለም የመሳሰሉት በዚህ ክፍል ውስጥ ከሚሠሩ

መናፍስት ጋር የሚመደቡ ናቸው። እነዚህም የፍትወት መንፈስና የዓይና ጥላ መንፈስ ናቸው። አጋንንት በእነዚህ መንገዶች ሲገለጥ የሚያስወጡአቸውንና በቦታው ተገኝተው ሁኔታውን የሚያዩ ሰዎችን በወሲብ ፍላጎት ሊማርኩ ይችላሉ ሆሴ. 4፥11-14። ስለዚህ መፍትሔው አስቀድሞ በጌታ በኢየሱስ ስምና ደም መሸፈን ነው። ብዙ ጊዜ ከአጋንንት እስራት የተፈቱ ሰዎች ነፃነታቸው በጌታ ቃል እድገት ሳይረጋገጥ ወደ ቤተ ክርስቲያን በመመላለስ አማኞችን በወሲብ ወይም በጋብቻ እንዲያጠምዱ ሰይጣን ሊጠቀምባቸው ይችላል።

መሳቅ

አጋንንት ራሳቸውን ሲገልጡ የሚሰቁበት ጊዜ አላቸው። የሚሰቁት ደስ ብሏቸው አይደለም። አገልጋዮች ሊያስወጡ አቸው ሲያዙአቸው በማሸፍ ነው የሚሰቁት። ይህንንም የሚያደርጉት ተስፋ ለማስቆረጥና አንወጣም አትደክም ለማለት ነው። ይህ ደግሞ ነፃ የማውጣት አገልግሎት በቂ ልምድ ለሌለው አገልጋይ በጣም ተስፋ የሚያስቆርጥ ስለሆነ በእምነት ተሞልቶ መዋጋት ይገባል። ይህ ዓይነቱ ፌዘኛ መንፈስ ስለሆነ በተቻለው መጠን ጊዜ ለመግዛትና ለመቆየት ጥረት ያደርጋል። አገልጋዩ በጌታ ስም ራሱን በመሸፈን ሳይበገር ቆርጦ መፋለም አለበት። በጌታ ላይ ተማምንን ስንዋጋ የመጀመሪያው ሳቅ ለአጋንንት ልቅሶ ይሆንላቸዋል። ሃሌ ሉያ!

ማልቀስ

ራሳቸውን የገለጡ እርኩሳን መናፍስት የጌታ ኢየሱስ ክርስቶስ ስም ስለሚያስጨንቃቸው በታላቅ ፍርሃት ይመቱና ያለቅሳሉ። ይህም ተስፋ ከመቆርጥ የተነሳ ለመውጣት የሚያደርጉት ዝግጅት ምልክት ነው። ወይኔ አመለጠችኝ፣ አሳድጌ አሳድጌ ብሎ መቀባጠር ይጀምራል። ከዚህ ጋር ጨምሮ ደረት መምታትና ጸጉር መንጨት አለቀልኝ እወጣለሁ

የሚልበት የመሸነፍ ምልክት ነው። ደጋግሜ እንዳስተዋልኩት ለፁ ቸው የሚያዝኑበት፣ ከንፈራቸውን የሚመጡበትና ጥርሳቸውን የሚያንገጫጫበት ወቅት አላቸው።

የሚጸልየው አገልጋይ በእነዚህ ደካማ መናፍስት ላይ እያገኘ ስላለው ድል እያመሰገነ ወደ መጨረሻ ድል መገስገሥ እንጂ እርሱ ያሸነፈ መስሎት መታበይ የለበትም። እኔ እንደዚህ አስለቀስኳቸው ብሎ አለማሰብ የመውጣት ጊዜያቸውን በጣም ያሳጥረዋል። ከዚያም ክብርን ሁሉ ለጌታ እየሰጡ ለበለጠ የቅባት አገልግሎት በጌታ ፊት ታማኝ ሆኖ መገኘት ትልቅ ማስተዋል ነው።

በአፍና አፍንጫ ፈሳሽ

አብዛኛውን ጊዜ አጋንንት ራሱን ገልጦ ሰዎችን ሲጥላቸው አረፋ የመሰለ ምራቅና ለሃጭ በአፍና ባፍንጫ ይወጣል። ማስመለስ ከዚህ ሁኔታ ጋር የሚታይ ምልክት ነው። ይሁን እንጂ የሚወጣው ውሃ የሚመስል ፈሳሽ ነው። ደረቅ ሳል አጋንንቱ በተገለጡ ጊዜ ብቻ ይታያል። ሆኖም የሚወጣ አክታ አይኖርም። እነዚህ ምልክቶች በሚከሰቱበት ወቅት ሰይጣን የሥጋ በሽታ ነው ብለን እንድናስብ የማይነጋገር ዘዴ ይጠቀማል። የመለኮት ተአምራዊ ሥራ እንዳይገለጥ አሳብን በመበታተን ህመምተኛውን ቶሎ ወደ ሐኪም እንድንልክ ጣልቃ በመግባት ከጸሎቱ አገልግሎት ያሸሻል። ይህን ስል ሐኪምና አይጠቅምም ማለቴ ሳይሆን አጋንንቱን ለአውጪው እንተወው ማለቴ እንደሆነ ለማሳሰብ ነው። ደግሞም አጋንንትን በየትኛውም መሣሪያ መርምሮ ማግኘት ስለማይቻል በየሱስ ስም መፋለሙ ብቻ ያዋጣል ማለት ነው። አብዛኛውን ጊዜ በአፍንጫ የሚፈስሰው ንፍጥና ንፁሕ ውኃ ጥርት ያለ ስለሚሆን በሽታ አይደለም።

ማግሳት የእነዚህ ዓይነቱ አጋንንት ምልክት ነው። በዚህ ወገን መናፍስት የተለከፉ ሰዎች እየሠሩ ወይም እየተማሩ

እያሉ መናፍስት ራሳቸውን እንዲጠሉ ያደርጓቸዋል፤ መጥፎ ጠረን ያላቸው ይመስላቸዋል፤ ሰው ስለ እነርሱ የሚያወራ ስለ ሚመስላቸው በጣም ተጠራጣሪዎች ናቸው። ተግባራቸውን ያስ ጥሏቸዋል። ሽቶ እንኳን በብዛት ቢቀቡና በአካባቢያቸው ቢነፋም ግማቱ ከእነርሱ ዘንድ አይሄድም። እንግዲህ በአገል ግሎት ውስጥ እንዳስተዋልሁት የግማቱ ምንጭ አጋንንቱ ራሳቸው ናቸው። ይህን ዓይነት ችግር የሚፈጥሩ የተለዩ መናፍስት መኖራቸው እርግጥ ነው። የተለከፉት ሰዎች በተ ጨማሪም ሆኖቸው ውስጥ ቁርጠትና ብዙ መተረጎመስ እንዲሁም ድምጽ ሊሰማ ይችላል። በጌታ ጸጋ እንዲህ ያሉ ብዙ ሰዎችን ጌታ ፈውሷቸው አይቻለሁ።

የሕመም ስሜት

አጋንንት ራሳቸውን በሚገልጡበት ጊዜ በራስ ምታት፣ በቁርጥማት፣ ዓይኖችን በማጭበርበር፣ በማስለቀስ፣ በማስ ማጥ፣ በውጋትና በሆድ ቁርጠት ይጀምራሉ። የሆድ ቁርጠት ከሆነ በጊዜው ህመምተኛው ሆድ እቃው ሲንጓጓ ይሰማል። በተለይም የተጠቀሱት የሕመም ምልክቶች በቀላሉ ከሥጋዊ በሽታ ጋር ልናያቸው ስለምንችል ከመናፍስት ሥራ ጋር አናያይዘውም። ጌታ፡- “ሌባው ሊሰርቅና ሊያርድ ሊያጠፋም እንጂ ስለ ሌላ አይመጣም” አለ (ዮሐ. 10፥10)። እርኩሳን መናፍስት ያለባቸው ሰዎች ወደ ሐኪም ሄደው ቢመረመሩም ምንም በሽታ የለብህም ይባላሉ። ምክንያቱም በሽታው የመና ፍስት ሥራ ስለሆነ በሊቃውንቱ ምርመራ አይገኝም። አካለ ስንኩልነት፣ ኅባዛነትና የተለያዩ የአካል ቁስሎች ከዚሁ ዓይ ነት የመናፍስት ሥራ ጋር ይመደባሉ።

እነዚህን ሁኔታዎች የሚያመጡ መናፍስት የድካም መንፈስ /ሉቃ. 13፥11/፣ የባርነት መንፈስ (Spirit of Bondage) /ሮሜ 8፥15/፣ በሚባሉት ውስጥ ይመደባሉ። እነዚህ መናፍስት ለረጅም ጊዜ የተለከፈውን ሰው አስረው የሚያስቃዩ ናቸው።

በጌታ በኢየሱስ ክርስቶስ የፈውስ አገልግሎት ሕመም የሚያ መጡ መናፍስትና ያስከተሉትም ደዌ ሁሉ እንደፈወስ በተለያዩ ክፍሎች ውስጥ እናንባለን፡-

- ዲዳና ደንቆሮ መንፈስ አወጣ /ማር. 9፥25/
- ዕውርና ዲዳ ተፈወስ /ማቴ. 12፥22/
- በድካም መንፈስ ወገቧ የጎበጠችውን ፈወስ /ሉቃ. 13፥11/

እግርና እጅ ማሠር

እነዚህን ምልክቶች የሚያሳዩ አጋንንቶች በጣም አደገኞች ናቸው። የሚያሳዩት ምልክት የያዙትን ሰው ለመግደል የተ ዘጋጁ መሆናቸውን ለመግለጽ ነው። ከዚሁ ጋር ጨምረው አንገትን ማነቅ፣ መሬት መደብደብና በያዙት ሰው ላይ መፎ ከር የተለመደ ምልክት ነው። እንዲያውም ቆይ ከዚህ ስትወጣ/ ሲወጣ አገኛት የለም? እኔ ደግሞ ሳልገላት የቀረሁ እንደሆነ እያሉ ይዝታሉ። እነዚህን መናፍስት ጊዜ ቢወስድም እንኳ መጸለይና መዋጋት አስፋላጊ ነው። ምክንያቱም ያሉትን ከማድ ረግ የማይመለሱ ጨካኞች ናቸው።

እንደዚህ ያሉ እርኩሳን ማናፍስት ብዙ ጊዜ ገጥመውኛል። እሺ ብለው በቀላሉ ስለማይወጡ የወሰደውን ጊዜ ያህል መዋ ጋት የተጠቃውን ሰው ከሞት ማዳን ይሆናል። እነዚህ መና ፍስት የሞት መንፈስ ከሚባለው ጋር ይመደባሉ። በጌታ አገልግሎት ውስጥ ሰውነትን የሚያደርቅ መንፈስ ያለበት ሰው ተፈውሷል /ማር. 9፥17-18/፣ 25/። የጌርጌሴኖኑ መቃብር ቤት ነዋሪ የሆነ አጋንንት የያዘውን ሰው ሳይሞት ከሙታን ጋር እንዲኖር ሰይጣን አስገድዶት ነበር። ተለካፊውን የሚጎዱ፣ ሌሎች ሰዎችን የሚጎዱ በመጨረሻም ሁለት ሺህ እሪያዎች የገደሉ መናፍስት በዚያ ሰው ውስጥ ነበሩ። ያን ሰው ግን ጌታ ነፃ አወጣው /ማር. 5፥1-13/።

በእነዚህ መናፍስት የተያዘ ሰው በጥልቅ ሃዘን (depression) ይመታል። ለራስ ማዘን፣ ሰዎች የማይውዱት፣ ብቻውን የቀረ ይመስለዋል። እርኩሳን መናፍስት እንዲህ ሆኖ ከምትኖር ብትሞት ይሻልሃል እያለ ገመድ ያቀብላቸዋል ወይም በሌላ መንገድ ሕይወታቸውን እንዲያጠፉ ያስገድዳቸዋል። እንደዚህ ያሉ መናፍስት ያለባቸው ሰዎች ብዙ ጊዜ ገጥመውኛል። መፍትሄው አጋንንቱን አውጥቶ ግለሰቡን መከታተልና መምከር ደግሞም አብሮ መጸለይ አስፈላጊ ነው።

ከላይ ከተገለጹት ምልክቶች ሌላ ሁኔታ የሚያሳዩ ልክፍቶች አሉ። ግን መንፈሱ በተጠናወተው ሰው ውስጥ ሆነው ባሕርያቸውን ይገልጻሉ። ከእነዚህም ጥቂቶቹ፡-

የትዕቢት መንፈስ

ፍራንና አይዳ ሐምንድ ፣ እርያዎች በተባለ መጽሐፋቸው ላይ በትዕቢት መንፈስ የተያዘ ሰው ሲቆም ወይም ሲቀመጥ እጆቹን አጣምሮ በደረቱ ላይ በማኖር ሊታይ ይወዳል። እራሱን ወደ ላይ ቀና አድርጎ አፍንጫውን በአየር ውስጥ ነፍቶ መቆም ያዘወትራል። ወንበሩን ወደ ጎሳ ዘርጠጥ ያደርግና ይቀመጣል ብለው ጽፈዋል።*

እኔም ከልምምድ እንዳየሁት ይህ መንፈስ የተጠናወታቸው ግለሰቦች ሲናገሩ ዝግ ብለው እ! እ! እያሉ ከሌሎች የተለዩ ለመሆን ይጥራሉ። እነሱ የሚያስቡት ከሌሎች የተሻሉ የሚመስላቸው የሌለ ነው። ባላቸው ነገር በጣም ይመካሉ። ከብራቸው ከሚነካ መሞትን ይመርጣሉ። ይህንንም እግዚአብሔር አጥብቆ ይጠላል /ምሳ. 8÷13/። ትዕቢት የጥፋትና ውድቀት ጉድጓድ ቆፋሪ ነው /ምሳ. 16÷18/።

* Frank & Ida Mae Hammond. *Pigs In The Parlor* (Impact Books, Inc., Kirkwood, MO 1973), p. 49-50.

የምሬት መንፈስ

የምሬት መንፈስ ብዙ ሰዎች የተለከፉበት የመናፍስት አሠራር ነው። እንዲህ ያሉ ሰዎች በቀላሉ የአጋንንት መጠቀሚያ ይሆናሉ። ይቅርታ ለመስጠትም ሆነ ለመቀበል ፈጽሞ ዝግጁ አይደሉም። ከራሳቸው ውጭ ለሌላ ሰው ደንታ የላቸውም።

ውሸት የመናገር ልምድ

ይህ ባሕርይ ያለባቸው ግለሰቦች ውሸታም የተባለውን የሰይጣንን ባሕርይ ያንጸባርቃሉ። ጌታ ኢየሱስ ክርስቶስ ውሸትን እየተናገሩ ክስ ስለመሰረቱበት አይሁዶች “እናንተ ከአባታችሁ ከዲያቢሎስ ናችሁ። የአባታችሁንም ምኞት ልታደርጉት ወዳላችሁ። እርሱ ... ሐሰትን ሲናገር ከራሱ ይናገራል። ሐሰተኛ የሐሰት አባት ነውና” አላቸው (ዮሐ. 8÷42-44)። በዚህ መንፈስ የታሠሩ ሰዎች ሰዎችን ማጣላት፣ ሐሰተኛ ትምህርትን ማስፋፋት፣ ሃሜት፣ መሳደብ የመሳሰሉት ባሕርይ ይታዩባቸዋል። እነዚህ መናፍስት ተግባራቸው ማታለል ነው /2ኬና. 18÷21/ ።

የአእምሮ በሽታን በማከምና አጋንንትንም በማውጣት ከፍተኛ ልምድ ያላቸው ዶ/ር ኬን አልሰን በአጋንንት የተያዙ ሰዎች ይታዩባቸዋል ብለው የሚሰጡትን አጠቃላይ ምልክቶች ከዚህ ቀጥሎ አሰፍራለሁ፡-

አጋንንት ያለባቸው ሰዎች የክርስትና ምልክትና የጌታ እራት በጣም ያስፈራቸዋል፤ ይወራጫሉ፤ ይላደባሉ፤ ሁከት ይፈጥራሉ። የኢየሱስ ክርስቶስ ስም በጣም ያስፈራቸዋል፤ የማይገታ ቁጣና ጥላቻ ይታይባቸዋል። በገደብ የለሽ ፍርሃትና የሕሊና ወቀሳ ይመታሉ። ከዚህም ሌላ ብስጭትና ተስፋ መቁረጥ ስለሚያጠቃቸው ራስን የመግደል ግፊት ይታይባቸዋል። አጋንንት ያደሩባቸው ሰዎች በዓይኖቻቸው ላይ ለውጥ ስለሚታይ በጨለማ ውስጥ ያሉ ይመስላቸዋል።

ዓይናቸው ስለሚያስፈራ ማየት አስቸጋሪ ይሆናል። ከፍተኛ ኃይል ይኖራቸዋል፤ በደረታቸው ውስጥ ይከብዳቸዋል፤ መተንፈስም የሚቸግራቸው አሉ፤ ጉርሮአቸውን ያንቃቸዋል ሲሉ የአእምሮ ህመምተኛ ሊቁ ጠቅሰዋል።*

በአጠቃላይ ማለት የምፈልገው ሰይጣን አንድ ወጥ የሆነ የአሠራር ስልት የለውም። ከላይ እኔም ሆነኩኝ ዶ/ር አልሰን የሰጠው በግል ልምምዳችን ያየነውን እንጂ አጋንንት ራሳቸውን የሚገልጹባቸው አያሌ መንገዶች አሉ። በዚህ መጽሐፍም ላይ ሆነ በሌሎች ደራሲያን የተገለጹ ምልክቶችን ሁልጊዜ እነዚህ ብቻ ናቸው ብሎ አንድ ወጥ አስተሳሰብ መያዝ ትልቅ መንፈሳዊ ስህተት ነው። ከሁሉም በላይ ምንም ስህተት የማያደርገው መርማሪ መንፈስ ቅዱስ ስለሆነ የእርሱን ርዳታ መጠየቅ አስፈላጊ ነው።

በምእራፉ ውስጥ የአጋንንት ምንነትና ተግባራቸው በሰፊው ተገልጿል። እርሱሳን መናፍስቱም ተግባራቸውን ለመፈጸም አካል ስለሚፈልጉ በሰውና በእንስሳት ውስጥ የመግባት ፍላጎታቸው ከፍተኛ ነው። ለዚህ ነው ዛሬም አጋንንትን ከሰዎች ውስጥ ማውጣት አስፈላጊ የሚሆነው። አጋንንት ራሳቸውን የሚያስገኙባቸው የተለያዩ ሥፍራዎች መኖራቸው እውን ነው። እንደዚህ ያሉ ሥፍራዎች የመቃብር ቦታ፣ ውኃ የሚገኝበት ሥፍራ፣ በረሃ፣ ርኩስት የሚፈጸሙባቸው ሥፍራዎች፣ ጣኦት አምልኮ የሚካሄድባቸው አካባቢዎች፣ ሰዎች ለመናፍስት መስዋእት የሚያቀርቡባቸው ዛፎች፣ ወና ቤቶች፣ የሞቱ ባለ ውኃቢዎች የሚኖሩባቸው ቤትና አካባቢ የመሳሰሉት ናቸው። ነፃ አውጪው የአካባቢና የክልል መናፍስትን መዋጋት በመንፈሳዊ ትግሉ ውስጥ ማከል ይኖርበታል። አጋንንት በምድር ላይ አሉ ይሁን እንጂ በዓለም

ውስጥ ካለው ይልቅ በእኛ ውስጥ ያለው ይበልጣል /1ዮሐ. 4፥4/

* Dr. Ken Olson. *Exorcism, Fact or Fiction* (Thomas Nelson, Inc., 1992)., p.135.